

അടിയന്തരപ്രമേയം

മൂന്നാം ക്ലാസ് വിദ്യാർത്ഥിയുടെ ദാരുണ മരണം

മി. സ്പീക്കർ: ഇന്ന് ഒരു അടിയന്തരപ്രമേയത്തിന് നോട്ടീസ് ലഭിച്ചിട്ടുണ്ട്.

ഇതേ വിഷയം സംബന്ധിച്ച് ബഹുമാനപ്പെട്ട അംഗം എൻ. എ. നെല്ലിക്കുന്ന് ഇന്നലെ ഒരു സബ്മിഷൻ നോട്ടീസ് നൽകിയിരുന്നു, അദ്ദേഹത്തിന് ഇന്നത്തേക്ക് സബ്മിഷൻ അനുവദിച്ചിരുന്നു. എന്നാൽ സംഭവം നടന്നത് ബഹുമാനപ്പെട്ട അംഗം കെ. കുഞ്ഞിരാമൻ (ഉദുമ)-യുടെ മണ്ഡലത്തിലാണെന്ന് പറഞ്ഞ് അദ്ദേഹവും ഇന്നലെ ഒരു സബ്മിഷൻ തന്നിരുന്നു. അടിയന്തര പ്രമേയം വന്ന സാഹചര്യത്തിൽ ശ്രീ. എൻ. എ. നെല്ലിക്കുന്നിന്റെ സബ്മിഷൻ ഇന്ന് അവതരിപ്പിക്കാൻ സാധ്യമല്ല. ഈ അടിയന്തരപ്രമേയത്തിന്റെ നോട്ടീസ് എടുക്കുകയാണ്. ഈ അടിയന്തര പ്രമേയത്തെ സംബന്ധിച്ച് ശ്രീ. ഇ. പി. ജയരാജൻ സംസാരിച്ചതിനുശേഷം ശ്രീ. കെ. കുഞ്ഞിരാമൻ (ഉദുമ)-ക്ക് സംസാരിക്കാനുണ്ടെങ്കിൽ ഒരു മിനിട്ട് അദ്ദേഹത്തിനും നൽകുന്നതാണ്. സംഭവം നടന്നത് ശ്രീ. എൻ. എ. നെല്ലിക്കുന്നിന്റെ നിയോജക മണ്ഡലത്തിലല്ലാത്തതുകൊണ്ടാണ് അങ്ങേയ്ക്ക് അവസരം നൽകാത്തത്.

സഹോദരിക്കും കൂട്ടുകാർക്കുമൊപ്പം സ്കൂളിലേക്ക് നടന്നുപോകുകയായിരുന്ന കാസർഗോഡ് കല്ലോട്ട് ഗവ. ഹയർ സെക്കന്ററി സ്കൂളിലെ മൂന്നാം ക്ലാസ് വിദ്യാർത്ഥി

ഫഹദിനെ ചാന്തൻമുളുക് എന്ന സ്ഥലത്തുവെച്ച് 09.07.2015-ന് വെട്ടികൊലപ്പെടുത്തിയതു മൂലം പ്രസ്തുത പ്രദേശത്തെ ജനങ്ങൾക്കുണ്ടായ ആശങ്ക സംബന്ധിച്ച് ഇന്നത്തെ സഭാനടപടികൾ നിർത്തുവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ ഇ. പി. ജയരാജൻ, വി. എസ്. സുനിൽ കുമാർ, ജോസ് തെറ്റയിൽ, എ. കെ. ശശീന്ദ്രൻ എന്നീ അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, കഴിഞ്ഞ 9-ാം തീയതി കാസർഗോഡ് ജില്ലയിലുണ്ടായത് അത്യന്തം വേദനാജനകമായ ഒരു സംഭവമാണ്. കാസർഗോഡ് കല്ലോട്ട് കണ്ണോത്ത് നിവാസിയും ഓട്ടോറിക്ഷ ഡ്രൈവറുമായ അബ്ബാസിന്റെ മകനായ എട്ടു വയസ്സുകാരൻ ഫഹദിനെ 09.07.2015-ന് രാവിലെ 9 മണിയോടെ സ്കൂളിൽ പോകുന്ന വഴിക്ക് ചാന്തൻ മുളുക് എന്ന സ്ഥലത്ത് വെച്ച് അതേ നാട്ടുകാരനും തെങ്ങുകയറ്റത്തൊഴിലാളിയുമായ വിജയകുമാർ (35) കഴുത്തിലും തലയിലും മറ്റും വെട്ടിപ്പരിക്കേൽപ്പിച്ചതിൽ ഫഹദ് തൽക്ഷണം മരിച്ചു. ഫഹദിനോടൊപ്പമുണ്ടായിരുന്ന അബ്ദുള്ള അനസ് മുഹമ്മദ് (15) എന്ന വിദ്യാർത്ഥിയുടെ മൊഴി പ്രകാരം വിജയകുമാറിനെ പ്രതിയാക്കി ഐ.പി.സി. 302-ാം വകുപ്പുപ്രകാരം

ബേക്കൽ പോലീസ് സ്റ്റേഷനിൽ ക്രൈം 497/15 ആയി കേസ് രജിസ്റ്റർ ചെയ്തു. ഫഹദ് കല്ലോട്ട് ഗവ. ഹയർ സെക്കന്ററി സ്കൂളിലെ 3-ാം ക്ലാസ് വിദ്യാർത്ഥിയായിരുന്നു. അതേ സ്കൂളിൽ 5-ാം ക്ലാസിൽ പഠിക്കുന്ന ജ്യേഷ്ഠത്തി ശൈലയുമൊത്ത് മറ്റു കുട്ടികളോടൊപ്പം സ്കൂളിലേയ്ക്ക് പോകവെ അവർക്കു മുന്നിൽ നടന്നുപോകുകയായിരുന്ന പ്രതി വിജയകുമാർ പെട്ടെന്ന് നിന്ന് ഫഹദിന്റെ സൂൾ ബാഗടക്കം പിടിച്ച് കൈയിലുണ്ടായിരുന്ന വാക്കത്തി കൊണ്ട് വെട്ടിയെന്നും അതുകണ്ട് രക്ഷിക്കാൻ ശ്രമിച്ച കുട്ടികളെ വാക്കത്തി കാണിച്ച് പേടിപ്പിച്ചു വിടുകയും ചെയ്തുവെന്നാണ് മൊഴിയിൽ പറഞ്ഞിട്ടുള്ളത്. കുട്ടികൾ സമീപത്തെ വീട്ടിൽ അറിയിച്ചതനുസരിച്ച് വെട്ടുകൊണ്ട് റോഡിൽ ചലനമറ്റു കിടക്കുകയായിരുന്ന ഫഹദിനെ നാട്ടുകാർ ആശുപത്രിയിലെത്തിച്ചെങ്കിലും അപ്പോഴേക്കും മരണപ്പെട്ടിരുന്നു. കുറ്റകൃത്യത്തിനുശേഷം അവിടെ നിന്ന് പോകാൻ ശ്രമിച്ച പ്രതിയെ നാട്ടുകാർ തടഞ്ഞുവയ്ക്കുകയും ബേക്കൽ പോലീസ് സബ് ഇൻസ്പെക്ടർ സ്ഥലത്തെത്തി പ്രതിയെ കസ്റ്റഡിയിലെടുത്ത് പോലീസ് സ്റ്റേഷനിലേയ്ക്ക് കൊണ്ടുവരികയും 10.07.2015-ന് ഹോർസ്റ്റർഗ് JFMC II കോടതി മുമ്പാകെ ഹാജരാക്കി റിമാന്റ് ചെയ്യുകയും ചെയ്തു. മരണപ്പെട്ട ഫഹദിന്റെ പിതാവ് അബ്ബാസിനോടുള്ള വിരോധമാണ് കൊലപാതകത്തിനുള്ള കാരണമെന്നറിയുന്നു. കുട്ടിയെ

കൊലപ്പെടുത്തിയ കേസ് തേയ്ച്ചുമാച്ചു കളയാൻ ശ്രമിക്കുന്നുവെന്ന ആരോപണം ശരിയല്ല. കേസന്വേഷണം ശരിയായ രീതിയിൽ കാര്യക്ഷമമായി നടത്തിവരികയാണ്. ഈ കേസിൽ ഒരു തരത്തിലുമുള്ള സാമുദായിക-രാഷ്ട്രീയ ഇടപെടലുമുണ്ടായിട്ടില്ല. കേസന്വേഷണത്തിന് സയന്റിഫിക് അസിസ്റ്റന്റ്, ഡോഗ് സ്ക്വാഡ് എന്നിവയുടെ സേവനങ്ങൾ ഈ കേസിൽ പ്രതിക്കെതിരായ തെളിവുകൾ ശേഖരിക്കുന്നതിനുവേണ്ടി പ്രയോജനപ്പെടുത്തിയിട്ടുണ്ട്. കേസിലെ തെളിവിലേയ്ക്കായി കുറ്റകൃത്യത്തിനു പയോഗിച്ച ആയുധം, പ്രതിയുടെയും കൊല്ലപ്പെട്ട കുട്ടിയുടെയും തൽസമയം ധരിച്ചിരുന്ന വസ്തുക്കൾ, സ്ഥലത്തു നിന്ന് ലഭിച്ച രക്തസാമ്പിളുകൾ എന്നിവ എഫ്.എസ്.എൽ. പരിശോധനയ്ക്ക് അയച്ചിട്ടുള്ളതാണ്. കുറ്റകൃത്യത്തിനു പയോഗിച്ച ആയുധം ബന്തവസ്സിലെടുത്ത് പോസ്റ്റ്മോർട്ടം നടത്തിയ ഡോക്ടറെ കാണിച്ച് മൊഴി രേഖപ്പെടുത്തിയിട്ടുണ്ട്. സംഭവമുണ്ടായ ഉടൻ തന്നെ ജില്ലാ പോലീസ് സൂപ്രണ്ട് ഡോ. ശ്രീനിവാസ് ഐ.പി.എസ്. സംഭവസ്ഥലത്തെത്തി അന്വേഷണനടപടികൾക്ക് നേതൃത്വം നൽകി. കണ്ണൂർ ഡി.ഐ.ജി. ദിനേന്ദ്ര കശ്യപിനോട് ഈ കേസ് ഓവർസീ ചെയ്യാൻ പ്രത്യേകമായി ആവശ്യപ്പെട്ടിട്ടുണ്ട്. ഇന്നലെ സ്ഥലം എം.എൽ.എ. ശ്രീ. കെ. കുഞ്ഞിരാമൻ (ഉദുമ) ഇതുസംബന്ധിച്ച ഒരു നിവേദനം എനിക്ക് നൽകിയിരുന്നു. ശ്രീ. എൻ. എ. നെല്ലിക്കുന്ന്

എം.എൽ.എ. ധനസഹായം ആവശ്യപ്പെട്ടുകൊണ്ട് മുഖ്യമന്ത്രിക്ക് ഒരു അപേക്ഷയും നൽകിയിരുന്നു.

ശ്രീ. ഇ. പി. ജയരാജൻ: സർ, ഏത് മനുഷ്യനെയും അങ്ങേയറ്റം വേദനിപ്പിക്കുന്ന വളരെ നിഷ്ഠൂരമായ കൃത്യമാണ് ആർ.എസ്.എസ്. ഭൂഷ്മശക്തികൾ, കാസർഗോഡ് ജില്ലയിലെ കാഞ്ഞങ്ങാട് അമ്പലത്തറ കല്ലോട്ട് ഗവ. ഹയർ സെക്കന്ററി സ്കൂളിലെ മൂന്നാം ക്ലാസിൽ പഠിച്ചിരുന്ന എട്ടുവയസ്സുള്ള മുഹമ്മദ് ഫഹദ് എന്ന പിഞ്ചുകുഞ്ഞിനോട് കാണിച്ചത്. അങ്ങ് ഇതുസംബന്ധിച്ച് ഇവിടെ ഒരു വിശദീകരണം നൽകി. പക്ഷേ എന്തിനെന്ന്റിയില്ല, ആ മറുപടിയിൽ കുറ്റം നടത്തിയ ആർ.എസ്.എസ്. ക്രിമിനലിനെ ആർ.എസ്.എസ്. ആണെന്ന് പറയാൻ അങ്ങ് മടിക്കുകയാണ് ചെയ്തത്. ഇത് റമദാൻ മാസമാണ്. അതേ വിദ്യാലയത്തിൽ തന്നെ 8-ാം ക്ലാസിൽ പഠിക്കുന്ന സ്വന്തം സഹോദരി ഷൈലയോടൊപ്പം ഫഹദിനെ രാവിലെ സ്കൂളിലേയ്ക്ക് അയച്ചതാണ്. ആ കുട്ടി സ്കൂളിലേയ്ക്ക് നടന്നുപോകുമ്പോൾ ഒപ്പം മറ്റു കൂട്ടുകാരുമുണ്ടായിരുന്നു. എൻഡോസൾഫാൻ ബാധിച്ച് കാലിന് സ്വാധീനം കുറഞ്ഞ ഫഹദ് മറ്റു കുട്ടികളുടെ ഒപ്പമെത്താൻ കഴിയാതെ പിന്നിലായിരുന്നു. സ്കൂളിനും കണ്ണോത്തിനുമിടയിലെ റോഡിലൂടെ നടന്നുപോകുമ്പോൾ കാട്ടിനകത്ത് ഒളിച്ചിരുന്ന ആർ.എസ്.എസ്. ക്രിമിനൽ ആയുധവുമായി ചാടിവീണ് പിന്നിൽ

നടക്കുന്ന കുട്ടിയെ കഴുത്തിൽ തുരുതുരാ വെട്ടി, കഴുത്ത് ഏതാണ്ട് വേർപെട്ടു. ഇതുകണ്ട് സഹോദരിയും കൂട്ടുകാരും നിലവിളിച്ചപ്പോൾ അവരേയും ആക്രമിക്കാൻ ചെന്നു. കുട്ടികൾ നിലവിളിച്ചതിനെ തുടർന്ന് നാട്ടുകാർ ഓടിയെത്തി ആർ.എസ്.എസ്. ക്രിമിനലിനായിട്ടുള്ള വിജയനെ ഇലക്ട്രിക് പോസ്റ്റിൽ പിടിച്ചുകെട്ടി. പോലീസിൽ അറിയിച്ചു. പോലീസ് പിന്നീട് അറസ്റ്റ് ചെയ്തുകൊണ്ടുപോയി. ഈ കൊലപാതകത്തിന് എന്താണ് പ്രേരണ? ആ കുട്ടിയുടെ ബാപ്പ അബ്ബാസ് സി.പി.ഐ.(എം) പ്രവർത്തകനായിപ്പോയി എന്നുള്ളതല്ലേ. അബ്ബാസിന്റെയും ആയിഷയുടെയും മകനായ എട്ടുവയസ്സുള്ള ഒരു കുഞ്ഞിനെ വെട്ടിനറുക്കിയ ഈ ക്രൂരക്രത്യം ചെയ്ത ആർ.എസ്.എസ്.-നെ വെള്ള പൂശാനുള്ള ഒരു സമീപനവും ഗവൺമെന്റ് സ്വീകരിക്കരുത്. എട്ടുവയസ്സുള്ള മൂന്നാം ക്ലാസിൽ പഠിക്കുന്ന ഒരു കുഞ്ഞിനെ വെട്ടിക്കൊന്ന ഒരു സംഭവം നാം ഓർക്കുമ്പോൾ വർഷങ്ങൾക്കു മുമ്പ് കണ്ണൂർ ജില്ലയിലെ പാന്തരിനടുത്ത് ചെറുവാഞ്ചേരിയിൽ ആർ.എസ്.എസ്. ക്രിമിനൽ സംഘത്തിന്റെ ബോംബേറിൽ അസ്സ എന്ന എൽ.പി. സ്കൂൾ കുട്ടിയുടെ ഒരു കാൽ നഷ്ടപ്പെട്ടു. ആ കുട്ടി ഇപ്പോൾ മെഡിക്കൽ കോളേജിൽ പഠിച്ചുകൊണ്ടിരിക്കുകയാണ്. കഴിഞ്ഞ കുറെ വർഷങ്ങളായി ആർ.എസ്.എസ്.-ബി.ജെ.പി. ക്രിമിനൽ സംഘം നമ്മുടെ സംസ്ഥാനത്ത് അഴിഞ്ഞാടുകയല്ലേ?

ഇവിടെത്തന്നെ അമ്പലത്തറയിൽ ഫഹദിനെ വെട്ടിക്കൊല്ലാൻ കഴിഞ്ഞത്; സഹോദരിയെ ആക്രമിക്കാൻ പുറപ്പെട്ടത് ആദ്യത്തെ സംഭവമാണ്. ഇവിടെത്തന്നെ കാര്യങ്ങൾ എടുത്തുപരിശോധിച്ചാൽ ഒട്ടനവധി സംഭവങ്ങൾ കാണാൻ സാധിക്കും. 18 വയസ് പ്രായമുള്ള വിദ്യാർത്ഥിയെ ഇവിടെ നിഷ്കരമായി കൊല ചെയ്തിട്ടുണ്ട്. ധനുവച്ചപുരം ഐ.ടി.ഐ.യിൽ നന്നായി പഠിക്കുന്ന ഷാഹുലെന്ന വിദ്യാർത്ഥിയെ ആർ.എസ്.എസ്-കാർ ബോംബെറിഞ്ഞും വെട്ടിയും കൊലപ്പെടുത്തി. 21 വയസ് പ്രായമുള്ള മറ്റൊരു വിദ്യാർത്ഥി നേതാവിനെയും തിരുവനന്തപുരത്ത് വെട്ടിക്കൊന്നു. തൃശ്ശൂരിൽ രണ്ട് സഹോദരങ്ങളെ വെട്ടിക്കൊന്നു. ഇങ്ങനെ നമ്മുടെ സംസ്ഥാനത്തിന്റെ പലഭാഗത്തും വിദ്യാർത്ഥികളെയും യുവാക്കളെയും വെട്ടിക്കൊന്ന് കയ്യറപ്പ് മാറിയിട്ടുള്ള ആർ.എസ്.എസ്. സംഘം ഇപ്പോൾ ചെറിയ കുഞ്ഞുങ്ങളെയും വേട്ടയാടുകയാണ്, കുഞ്ഞുങ്ങളെ വെട്ടിക്കൊല്ലുകയാണ്. രാഷ്ട്രീയ വിരോധം തീർക്കാൻ ഒരു തെറ്റും ചെയ്തിട്ടില്ലാത്ത കുഞ്ഞിനെ, എൻഡോസൾഫാൻ ബാധിച്ച്, നടക്കാനുള്ള ശേഷി നഷ്ടപ്പെട്ട്..... നടന്നുപോകുന്ന കുഞ്ഞിനെ വെട്ടിക്കൊല്ലുകയെന്ന നിലയിലേയ്ക്ക് കേരളത്തിൽ ആർ.എസ്.എസ്., സംഘപരിവാർ, ബി.ജെ.പി. എത്തിച്ചേർന്നിരിക്കുകയാണ്. ഇതിനുള്ള ഊർജ്ജം എവിടെനിന്നാണ് അവർക്കു ലഭിക്കുന്നത്? അമ്പലത്തറ കണ്ണോത്തു നടന്നിട്ടുള്ള നിഷ്കരമായ

കൊലപാതകത്തിലെ പ്രതിയായിട്ടുള്ള ക്രിമിനൽ വിജയനെ പോലീസ് അറസ്റ്റ് ചെയ്തു. പോലീസ് അറസ്റ്റ് ചെയ്തത് ജനങ്ങൾ പിടിച്ചുകെട്ടി കൊടുത്തതിന്റെ ഫലമായിട്ടാണ്. അല്ലെങ്കിൽ ആ വിജയനെ അറസ്റ്റ് ചെയ്തില്ലായെന്നുവേണം കണക്കാക്കാൻ. എന്ത് അന്വേഷണമാണ് അത് സംബന്ധിച്ച് നടത്തിയത്? ഈ വിജയൻ കഴിഞ്ഞ വർഷം തിരുവനന്തപുരം റെയിൽവേ കൺട്രോൾ റൂമിൽ തീവണ്ടി അട്ടിമറിക്കപ്പെടാൻ സാധ്യതയുണ്ടെന്നുള്ള തെറ്റായ മെസ്സേജ് കൊടുക്കുകയും ചില ഭീകരപ്രവർത്തനങ്ങൾ നടത്താനുള്ള പദ്ധതി തയ്യാറാക്കുകയും ചെയ്തിരുന്നു. അത് പോലീസിന് അറിയാത്തതല്ല. ആ കേസിൽ പക്കാ ക്രിമിനലായിട്ടുള്ള വിജയൻ ജാമ്യത്തിലിറങ്ങിയത് മനോരോഗിയെന്ന് പ്രത്യേകമായി കോടതിയിൽ ബോധിപ്പിച്ച് അതിൽ നിന്ന് രക്ഷപ്പെട്ടതാണ്. ഇപ്പോഴും പോലീസ് എന്താണ് ചെയ്തത്? ആ ക്രിമിനലിന്റെ മൊബൈൽ ഫോൺ എടുത്ത് പരിശോധിച്ചിരുന്നുവെങ്കിൽ എത്രമാത്രം വിവരങ്ങൾ ലഭിക്കുമായിരുന്നു. എന്ത് അന്വേഷണമാണ് പോലീസ് നടത്തിയത്? പോലീസ് ആദ്യം വെളിപ്പെടുത്തിയത് വിജയൻ മാനസിക രോഗിയാണെന്നാണ്. മാനസിക രോഗം കൊണ്ടാണ് ക്രൂരകൃത്യം ചെയ്തതെന്നാണ്. നിങ്ങൾ തുടങ്ങിയതുതന്നെ ആർ.എസ്.എസ്-കാരെ രക്ഷിക്കാനാണ്. ആർ.എസ്.എസ്-കാരുടെ സംരക്ഷണമാണ് ഏറ്റെടുത്തത്.

കേരളത്തിൽ കാസർഗോഡ്, കണ്ണൂർ, തൃശ്ശൂർ, തിരുവനന്തപുരം തുടങ്ങിയ ജില്ലകളിലും ഇതുപോലെ ഒട്ടനവധി സംഭവങ്ങൾ ആർ.എസ്.എസ്. നടത്തിയിട്ടുണ്ട്. ഈ സംഭവങ്ങളിലെല്ലാം പോലീസും ഗവൺമെന്റും ആർ.എസ്.എസ്-ന്റെ സംരക്ഷകരായി പ്രവർത്തിച്ചു. ആർ.എസ്.എസ്. ക്രിമിനലിന്റെ ഊർജ്ജമായി ഈ ഗവൺമെന്റ് പ്രവർത്തിച്ചു. അതിന്റെ ഫലമാണ് ഈ ക്രിമിനലുകൾക്ക് ശക്തിയും പ്രചോദനവും ലഭിക്കുന്നത്. കോട്ടയത്ത്, ലോക്കപ്പിനകത്തെ പോലീസ് മർദ്ദനം മൂലം തലയ്ക്കടിയേറ്റ് ബോധംകെട്ട് 11 ദിവസത്തോളം ആശുപത്രിയിൽ കിടന്ന് സിബിയെന്ന യുവാവ് മരിച്ച സംഭവം ഇന്നലെ ഈ നിയമസഭ ചർച്ച ചെയ്തതാണ്. നിങ്ങൾ ആത്മാർത്ഥതയോടുകൂടിയാണോ ആ പ്രശ്നം കൈകാര്യം ചെയ്തത്; ഒരു കൊലപാതകം നടത്തിയിട്ടുള്ള സബ് ഇൻസ്പെക്ടറെ കൊലക്കേസിൽപ്പെടുത്തി അറസ്റ്റ് ചെയ്ത് അന്വേഷണം നടത്താനാണോ നിങ്ങൾ തയ്യാറായത്? നിങ്ങൾക്ക് ആ ക്രിമിനലിനെ രക്ഷിക്കണം, അത് രാഷ്ട്രീയ താൽപ്പര്യമാണ്. നിങ്ങളുടെ പോലീസ് ഓഫീസേഴ്സ് അസോസിയേഷന്റെ നേതാവായതുകൊണ്ട് അവരെ രക്ഷിക്കാനുള്ള നിലപാട് നിങ്ങൾ സ്വീകരിച്ചു. ഇന്നലെ അടിയന്തര പ്രമേയ ചർച്ചയുടെ വേളയിൽ ഒന്നരണ്ട് കാര്യങ്ങൾ ഇവിടെ സൂചിപ്പിച്ചു. തൊഗാഡിയയുടെ പ്രസംഗം ഇവിടെ ഉന്നയിച്ചിട്ടുള്ളതാണ്. തൊഗാഡിയ കോഴിക്കോട് നടത്തിയ പ്രസംഗം വർഗ്ഗീയ

കലാപം ഇളക്കിവിടുന്നതാണ്. മുസ്ലീം ലീഗുകാർ കോഴിക്കോട്, മലപ്പുറം ജില്ലയിലുള്ളവരില്ലേ; തൊഗാഡിയയുടെ പ്രസംഗം നിങ്ങൾ കേട്ടതല്ലേ; ആ പ്രസംഗമാണല്ലോ ആർ.എസ്.എസ്-ന്റെ ഒരു സ്ത്രീ മൊബൈലിലൂടെ പ്രചരിപ്പിച്ചു കൊണ്ടിരിക്കുന്നത്. അങ്ങനെ പ്രചരിപ്പിച്ചുകൊണ്ടിരിക്കുന്ന..... ശ്രീ. വി. ഡി. സതീശൻ അസഹിഷ്ണുത കാണിച്ചിട്ട് കാര്യമില്ല. നിങ്ങൾ മനസ്സിലാക്കേണ്ടത് രാജ്യത്തിന്റെ പ്രശ്നമാണ്. നിങ്ങൾക്ക് ഞങ്ങളോടുള്ള വിരോധം കൊണ്ട് അസഹിഷ്ണുതയുണ്ടാകും. പക്ഷേ പ്രശ്നത്തിന്റെ ഗൗരവത്തിലേയ്ക്ക് കടക്കണം. ഞാൻ അടിയന്തര പ്രമേയത്തെക്കുറിച്ച് തന്നെയാണ് പറയുന്നത്. (ബഹളം)

മി. സ്പീക്കർ: പ്ലീസ്....പ്ലീസ്.....അദ്ദേഹം അവതരിപ്പിക്കട്ടേ. ശ്രീ. വി. ഡി.

സതീശൻ പ്ലീസ്....പ്ലീസ്.....

ശ്രീ. ഇ. പി. ജയരാജൻ: സർ, തൊഗാഡിയ കോഴിക്കോട് നടത്തിയ പ്രസംഗത്തിന്റെ കേസ് പിൻവലിച്ചു. കാഞ്ഞങ്ങാട് തൊഗാഡിയ നടത്തിയ പ്രസംഗത്തിന്റെ കേസ് പിൻവലിച്ചില്ലേ; ഇവിടെ എം.ജി. കോളേജിൽ നടന്നിട്ടുള്ള ആർ.എസ്.എസ്. ബോംബേറ്റ് കേസ് പിൻവലിച്ചില്ലേ; ആ പോലീസുദ്യോഗസ്ഥൻ ഇപ്പോഴും കിടപ്പിലാണല്ലോ. ഒന്നര കൊല്ലമായി അദ്ദേഹം ചികിത്സയിലാണ്. നിങ്ങൾ എന്തിനാണ് കേസുകൾ പിൻവലിച്ചത്. സി.പി.നായരുടെ കേസെന്നും

ഞാൻ പറയുന്നില്ല. ഇതമാത്രമാണോ ഈ ഗവൺമെന്റ് പിൻവലിച്ച കേസ്. മുസ്ലീം ലീഗുകാർ ഇതാണോ മനസ്സിലാക്കിയത്. കേരളത്തിൽ ആർ.എസ്.എസ്. നടത്തിയിട്ടുള്ള മിക്ക കേസുകളും ഈ ഗവൺമെന്റ് പിൻവലിച്ചുകഴിഞ്ഞു. അതാണ് ഇപ്പോഴത്തെ സ്ഥിതി. ആർ.എസ്.എസ്-നെ ഇങ്ങനെ പ്രീണിപ്പിച്ച് സംരക്ഷിച്ച് ഊർജ്ജം നൽകി, അവർ രാജ്യത്തെ ക്ഷേത്രങ്ങളും മറ്റും കയ്യടക്കി അവരുടെ താവളം സൃഷ്ടിച്ചുകൊണ്ടിരിക്കുകയാണ്. ഇവിടെ തൃശ്ശൂരിലെ കൊടുങ്ങല്ലൂർ ക്ഷേത്രം ആർ.എസ്.എസ്-ന്റെ താവളമാണ്. അവിടെയാണ് ഇവിടത്തെ പ്രധാനപ്പെട്ട ക്രിമിനലുകളുടെ ക്യാമ്പ്. അവിടെ വെടി വഴിപാട് എന്ന് പറയുന്ന നേർച്ച ആർ.എസ്.എസ്-ന്റെ കയ്യിലാണ്. അവിടെ മാറ്റാർക്കും പ്രവേശനമില്ല. അവിടെ ഗുണ്ടാ താവളം സൃഷ്ടിച്ചിരിക്കുകയാണ്. ഇതൊരു കൊടുങ്ങല്ലൂർ ക്ഷേത്രത്തിന്റെ കാര്യമാണെന്ന് നിങ്ങൾ വിചാരിക്കരുത്. പല ക്ഷേത്രങ്ങളിലും ആർ.എസ്.എസ്. ആയുധങ്ങൾ സൂക്ഷിക്കുകയാണ്. ക്ഷേത്രങ്ങൾ വർഗ്ഗീയവത്കരിക്കുക, വിശ്വാസികൾക്ക് ക്ഷേത്രത്തിൽ പോകാൻ കഴിയാത്ത സാഹചര്യമുണ്ടാക്കുക, വർഗ്ഗീയവത്കരണത്തിന്റെ ഭീകരപ്രവർത്തനത്തിന്റെ കേന്ദ്രങ്ങളായി വിശ്വാസ കേന്ദ്രങ്ങൾ ഉപയോഗപ്പെടുത്തുകയാണ്. നിങ്ങൾ എന്തെങ്കിലും നടപടി സ്വീകരിച്ചോ? ഘർവാപസി, ലൗ ജിഹാദ് ഇതുമായി ബന്ധപ്പെട്ട് ഒരു കേസെങ്കിലും

രജിസ്റ്റർ ചെയ്തോ; നിങ്ങൾ പിന്തുണ കൊടുത്തോ; ഇനിയും വേണമെങ്കിലും പിന്തുണ കൊടുത്തോ; രാജ്യത്തെ കൊണ്ടുപോകുന്നത് എങ്ങോട്ടെന്നുള്ളത് ചിന്തിക്കണം. ആർ.എസ്.എസ്-നെ പ്രീണിപ്പിക്കുന്ന നയം കോൺഗ്രസ് ഗുജറാത്തിൽ സ്വീകരിച്ചു. അതിന്റെ പിന്നാലെ നടന്നു. ഇപ്പോൾ ഗുജറാത്തിൽ കോൺഗ്രസ്സിലൂടെ കോൺഗ്രസ്സിനെയും കൊണ്ട് ബി.ജെ.പി. പോയി. ഇവിടെ ആർ.എസ്.എസ്-നെ പ്രീണിപ്പിക്കുന്ന നയം സ്വീകരിച്ച് കോൺഗ്രസ് ബി.ജെ.പി.യാകും. മുസ്ലീം ലീഗ്- നിങ്ങളിപ്പോൾ സ്വീകരിച്ചുകൊണ്ടിരിക്കുന്ന നയം സ്വീകരിച്ചുപോയാൽ എൻ.ഡി.എഫും. എസ്.ഡി.പി.ഐ.യും നിങ്ങളെയും കൊണ്ടുപോകും. ഈ രാജ്യത്തെ മത സാഹോദര്യം നിലനിർത്താൻ ഞങ്ങളെ ഉണ്ടാക്കൂ. നിങ്ങൾക്കിപ്പോൾ ബഹളം വയ്ക്കാം. ഇവിടെ നടന്നുകൊണ്ടിരിക്കുന്ന സംഭവങ്ങൾ അതാണ്. എസ്.എൻ.ഡി.പി. - ശ്രീനാരായണ ഗുരുദേവന്റെ ധർമ്മപരിപാലനത്തിനു വേണ്ടി സ്ഥാപിച്ചിട്ടുള്ള സ്ഥാപനമാണ്. അതിപ്പോൾ ആർ.എസ്.എസ് പിടിച്ചടക്കിക്കൊണ്ടിരിക്കുകയാണ്. തലശ്ശേരി ജഗന്നാഥ ക്ഷേത്രം.....

മി. സ്പീക്കർ: ബഹുമാനപ്പെട്ട ജയരാജൻ 15 മിനിറ്റായി.

ശ്രീ. ഇ. പി. ജയരാജൻ: സർ, അവർ ബഹളംവെച്ചിട്ട് എന്റെ സമയം

കളഞ്ഞതിന് ഞാൻ എന്തുചെയ്യാനാണ്. ജഗന്നാഥ ക്ഷേത്രത്തിന്റെ പ്രധാന ഭാരവാഹിയായ 83 വയസ്സുള്ള രത്താകരനെ ആക്രമിച്ചു. അദ്ദേഹം കോൺഗ്രസ്സുകാരനാണ് പക്ഷേ ആർ.എസ്.എസ്സിന് എതിരാണ്. ആ ജഗന്നാഥ ക്ഷേത്രം കയ്യടക്കാൻ ആർ.എസ്.എസ്സിന്റെ സംഘടിതമായ നീക്കം നടന്നു. ശ്രീനാരായണീയർ ശക്തമായി അതിനെ ചെറുത്തു. ശ്രീ നാരായണ ഗുരു സ്ഥാപിച്ച തലശ്ശേരി ജഗന്നാഥ ക്ഷേത്രത്തെ സംരക്ഷിക്കാൻ സാധിച്ചു. ഇന്ന് എസ്.എൻ.ഡി.പി.യുടെ പലരും ആർ.എസ്.എസ്സിന്റെ പിന്നാലെ നടക്കുകയാണ്. ഈ നിലപാട് സ്വീകരിച്ചുകൊണ്ട് ശ്രീനാരായണ ഗുരുദേവന്റെ ധർമ്മ പരിപാലനത്തിനുവേണ്ടി ചിന്തിക്കുന്ന ജനങ്ങൾ ആർ.എസ്.എസ്സിന്റെ നിലപാടിന് എതിരായ നിലപാട് സ്വീകരിച്ചുകൊണ്ട് വരികയാണ്. നിങ്ങൾ അധികാരം ഉപയോഗിച്ചുകൊണ്ട് ആർ.എസ്.എസ്സിന് പ്രചോദനവും സംരക്ഷണവും നൽകുന്നു. ചില കാര്യങ്ങൾകൂടി ഗവൺമെന്റിന്റെ ശ്രദ്ധയിൽപ്പെടുത്താൻ ഞാൻ ആഗ്രഹിക്കുന്നു. ആർ.എസ്.എസ്.-ന്റെ പ്രധാനികളിൽ പലരും ക്രിമിനലുകളാണ്. അവർ ക്രിമിനൽ പശ്ചാത്തലമുള്ളവരാണ്. കേരളത്തിൽ വന്നുകൊണ്ടിരിക്കുന്ന മയക്കുമരുന്നിന്റെ ഒരു ഭാഗം പോകുന്നത് ആർ.എസ്.എസ്.-ന്റെ ശാഖയിലേയ്ക്കാണ്. പാന്തർ വള്ളങ്ങാട് ഒരു ക്രിമിനൽ സംഘത്തെ, കൊള്ള സംഘത്തെ, പോലീസ് പിടികൂടി. അവരെ

പിടികൂടിയപ്പോൾ മനസ്സിലാക്കാൻ കഴിഞ്ഞത്, വള്ളങ്ങാട് ആർ.എസ്.എസ്.-ന്റെ ശാഖ മുഖ്യ ശിക്ഷക,നിവേദ് എന്ന അപ്പ, അന്തർ സംസ്ഥാന മോഷ്ടാക്കൾ ഇവരുമായി ചേർന്ന് വലിയ റാക്കറ്റാണ്. ആ റാക്കറ്റുകളാണ് ആർ.എസ്.എസ്. എന്ന പേരിൽ പ്രവർത്തിച്ചുകൊണ്ടിരിക്കുന്നത്. ഇവിടെ എല്ലാ പോലീസ് സ്റ്റേഷനുകളിലും ഇവർക്ക് സംരക്ഷണമാണ്. പോലീസ് പൂർണ്ണമായും ഇവരെ സംരക്ഷിക്കുന്ന നിലപാട് സ്വീകരിക്കുന്നു. ഗവൺമെന്റ് ഇവർക്കുവേണ്ടി എല്ലാ നിലപാടുകളും സ്വീകരിച്ചുകൊണ്ടിരിക്കുന്നു. ബി.ജെ.പി.യും ആർ.എസ്.എസ്.-ഉം ഈ രാജ്യത്ത് നടത്തിക്കൊണ്ടിരിക്കുന്ന ജനാധിപത്യവിരുദ്ധവും മതനിരപേക്ഷതയെ തകർക്കുന്നതുമായ നിലപാടിനെതിരായി ശക്തമായ സമീപനം സ്വീകരിക്കാൻ ഗവൺമെന്റില്ല. ഇപ്പോൾ വരാൻ പോകുന്ന തദ്ദേശ സ്വയംഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പിൽ നിങ്ങൾക്ക് ആർ.എസ്.എസ്.-ന്റെ സഹായം വേണം. കോൺഗ്രസ്സ് - ആർ.എസ്.എസ്. ബന്ധത്തിനുവേണ്ടിയുള്ള തുടക്കമാണ് ഇവിടെ ആരംഭിച്ചിട്ടുള്ളത്. അവരെ ഇരുന്നപിടിക്കാനാണ് ലക്ഷ്യം വയ്ക്കുന്നത്. വിഴിഞ്ഞം പോർട്ടുമായി ബന്ധപ്പെട്ട് അദാനിക്കെതിരായി കോൺഗ്രസ്സിന്റെ കേന്ദ്ര നേതൃത്വം ഒരു ചെറിയ നിലപാട് സ്വീകരിച്ചു. എന്തൊരു വെപ്രാളമായിരുന്നു. ശ്രീ. ഒ. രാജഗോപാൽ ബി.ജെ.പി.- ആർ.എസ്.എസ്.-ന്റെ

പ്രകടനം നയിച്ചു, മുഖ്യമന്ത്രിയെ കണ്ടു, ബന്ധം ഉറപ്പിച്ചിട്ടുണ്ട്. പുതിയ രാഷ്ട്രീയ ബന്ധത്തിന്റെ തുടക്കമാണത്. നമ്മുടെ സമാധാനത്തെ തകർക്കുക, പിണ്ണുകുത്തുങ്ങളെ വെട്ടിക്കൊല്ലുക,, ഭീകരവാദപ്രവർത്തനങ്ങൾ സംഘടിപ്പിക്കുക, ബോംബ് നിർമ്മിക്കുക, ക്ഷേത്രങ്ങളും ആരാധനാലയങ്ങളും ഭീകരന്മാരുടെ പിടിയിലാക്കുക, അവർക്ക് പോലീസിന്റെ പൂർണ്ണ സംരക്ഷണം കൊടുക്കുക, കേരളത്തിലെ പോലീസിൽ ആർ.എസ്.എസ്.-ന്റെ ശാഖ പ്രവർത്തിക്കുകയാണ്. അത് നിങ്ങൾക്കറിയാം. പക്ഷേ നിങ്ങൾ നടപടിയെടുക്കാൻ സന്നദ്ധരല്ല. നിങ്ങൾക്കറിയാവുന്ന പല കാര്യങ്ങളുമുണ്ട്.

മി. സ്റ്റീക്കർ: പ്ലീസ് കൺക്ലൂഡ്..... പ്ലീസ് കൺക്ലൂഡ്..... പതിനെട്ട് മിനിട്ട് കഴിഞ്ഞു. അങ്ങേയ്ക്ക് ഇഷ്ടംപോലെ സംസാരിക്കാൻ സമയം കിട്ടി.

ശ്രീ. ഇ. പി. ജയരാജൻ: സർ, നിരപരാധികളെ ആക്രമിക്കുകയാണ്. നിരപരാധികളെ കേസിൽപ്പെടുത്തുകയാണ്. ഫസൽ വധക്കേസിൽ നിരപരാധികളെ കേസിൽപ്പെടുത്തി ശിക്ഷിച്ചു. തൃശ്ശൂരിലെ തൊഴിയൂരിൽ സി.പി.എം.-ന്റെ അഞ്ച് സഖാക്കളെ തെറ്റായ കുറ്റം ചുമത്തി പോലീസ് അറസ്റ്റ് ചെയ്ത് അവരെ ജയിലിൽ അടച്ചു. ഇവിടെ സെൻകമാറിന്റെ നേതൃത്വത്തിൽ അന്വേഷണം വന്നു. തീരദേശ സംരക്ഷണ സേനയുടെ ഭാഗമായി റിപ്പോർട്ട് വന്നപ്പോൾ അവർ

നിരപരാധികളാണ്.

മി. സ്ലീക്കർ: പ്ലീസ് കൺക്ലൂഡ്.....പ്ലീസ്.....

ശ്രീ. ഇ. പി. ജയരാജൻ: സർ, കൊലപാതകം നടത്തിയത് മറ്റ് ചിലരാണെന്ന് പറഞ്ഞു. ഇത്തരത്തിൽ നിരപരാധികളെ കേസിൽപ്പെടുത്തുക. നിങ്ങൾ വെട്ടിന്റെ എണ്ണം നോക്കി നടക്കുകയാണ്. ഈ വെട്ടിന്റെ എണ്ണം നോക്കി നടക്കുന്ന നിങ്ങൾ,... എത്ര നിരപരാധികളെ വെട്ടിക്കൊന്നു ആർ.എസ്.എസ്? ഈ സംഭവങ്ങളെക്കുറിച്ച് നിങ്ങൾ എന്നെങ്കിലും എണ്ണാൻ പോയോ. എണ്ണാൻ കുറെ ആളുകളുണ്ടല്ലോ. ഇവിടെ സമാധാനം തകർക്കപ്പെടുകയാണ്.

മി. സ്ലീക്കർ: പ്ലീസ് കൺക്ലൂഡ്.....പ്ലീസ്..... ഇരുപത് മിനിട്ടായി. ഇതുവരെ ആരും ഇരുപത് മിനിട്ട് സംസാരിച്ചിട്ടില്ല. പ്ലീസ് കൺക്ലൂഡ്.....പ്ലീസ്.....

ശ്രീ. ഇ. പി. ജയരാജൻ: സർ, കേരള ജനതയെ ട്രാന്റിളക്കി വിടുകയാണ്. രാജ്യത്ത് ഹിന്ദു-മുസ്ലീം-ക്രിസ്തീയ കലാപമുണ്ടാക്കുകയാണ്. തിരുവനന്തപുരം ജില്ലയിൽ ആറ്റിങ്ങലിൽ ക്രിസ്തീയ ദേവാലയം ആക്രമിച്ചു. എവിടെനിന്നാണ് അവർക്ക് പ്രചോദനം കിട്ടിയത്? നിങ്ങളുടെ പിന്തുണയും കരുത്തുമാണ് അവർക്ക് പ്രചോദനം. അല്ലെങ്കിൽ ആർ.എസ്.എസ്-കാർ ഇവിടെ അനങ്ങുകയില്ല. നിങ്ങൾ അവർക്ക് വോട്ടുണ്ടാക്കിക്കൊടുക്കാൻ നടക്കുകയാണ്. നിങ്ങൾക്ക് അരുവികര

തെരഞ്ഞെടുപ്പിൽ വിജയിക്കാൻ ആർ.എസ്.എസ്.-നേയും ബി.ജെ.പി.യേയും എങ്ങനെ ഉപയോഗിക്കണമെന്ന് നിങ്ങൾക്കറിയാം. ആർ.എസ്.എസും ബി.ജെ.പി.യുമായിട്ടുള്ള യു.ഡി.എഫ്-ന്റെ പ്രത്യേകിച്ച് കോൺഗ്രസ്സിന്റെ ബന്ധം നമ്മുടെ സംസ്ഥാനത്ത് വർഗ്ഗീയ ദ്രാവിളക്കി വിട്ടുകയാണ്.(മൈക്ക് ഓഫ്)

മി. സ്റ്റീക്കർ: പ്ലീസ് കൺക്ലൂഡ്.....പ്ലീസ്.

ശ്രീ. ഇ. പി. ജയരാജൻ: സർ, അതിന് അവർക്ക് ശക്തി കൊടുക്കുകയാണ്.

ഇതിനെ ശക്തമായി നേരിടാൻ ഈ ഗവൺമെന്റ് സന്നദ്ധമല്ല. ആഭ്യന്തര വകുപ്പിന്റെയും കോൺഗ്രസ്സിന്റെയും രാഷ്ട്രീയമായ സഹായമാണ് ഈ അഴിഞ്ഞാട്ടത്തിന് കാരണം. മൂന്നാം ക്ലാസ്സിൽ പഠിക്കുന്ന എട്ട് വയസ്സായ ഒരു കുഞ്ഞിന്റെ തല വെട്ടി നറുക്കിയതിന് ഉത്തരവാദി നിങ്ങളാണ്. ഈ ഭരണമാണ്. ആഭ്യന്തര വകുപ്പാണ്. ഇങ്ങനെ പലരേയും വെട്ടിനറുക്കി കൊലപ്പെടുത്തുമ്പോൾ നിങ്ങൾ കയ്യടിച്ചു സന്തോഷിക്കുകയാണ്. ഇത്തരം പ്രശ്നങ്ങൾ അവസാനിപ്പിക്കണം. ഇത് രാജ്യത്തിന്റെ പ്രശ്നമാണ്. ഈ നാടിന്റെ പ്രശ്നമാണ്. ഈ നാടിനെ സംരക്ഷിക്കാൻ ശക്തമായ നിലപാട് സ്വീകരിക്കണമെന്നാണ് ഞങ്ങൾക്ക് അഭ്യർത്ഥിക്കാനുള്ളത്. ഞാൻ സമയം നീട്ടി എടുത്തത് അപ്പുറത്ത് ബഹളമുണ്ടാക്കിയതുകൊണ്ടാണ്. അതുകൊണ്ട് ഞങ്ങളുടെ പ്രതിഷേധം ശക്തമായി

ഇവിടെ രേഖപ്പെടുത്തുകയാണ്. ജൂലൈ 9-ാം തീയതി രാവിലെ 9 മണിക്കാണ് ഈ സംഭവം നടന്നത്. ഈ സംഭവം കേരളത്തിന്റെ ഒരു വലിയ പ്രശ്നമായതുകൊണ്ടാണ് ഞങ്ങളിന്ന് ഈ സഭയുടെ മുമ്പാകെ ഈ വിഷയം ഉന്നയിക്കാൻ നിർബന്ധിക്കപ്പെട്ടത്.(മൈക്ക് ഓഫ്).... നിങ്ങൾ ഇതുവരെ ആ കേസിന്റെ കാര്യത്തിൽ ഒരു അന്വേഷണം നടത്തിയിട്ടില്ല. മൊബൈൽ ഫോൺ പരിശോധിച്ചിട്ടില്ല. ആർ.എസ്.എസ്.-കാരെ സംരക്ഷിക്കുന്ന നിലപാടാണ് സ്വീകരിക്കുന്നത്. അതുകൊണ്ട് കേരളത്തിന്റെ സമാധാനം നിലനിർത്താൻ വർഗ്ഗീയ ഫാസിസത്തിന് എതിരായ, ഭീകരവാദത്തിനെതിരായ, സമാധാനത്തിനുവേണ്ടി ആഗ്രഹിക്കുന്ന കേരള ജനതയുടെ വികാരത്തെ കണക്കിലെടുത്ത് സഭാ നടപടികൾ നിറുത്തിവച്ച് ഈ ഗൗരവമേറിയ പ്രശ്നം ചർച്ചചെയ്യണമെന്ന് ഞാൻ ആവശ്യപ്പെടുകയാണ്.

ശ്രീ. എൻ. എ. നെല്ലിക്കുന്ന്: സർ, ഞാൻ ഇതേ വിഷയം സബ്മിഷനായി തന്നിട്ടുണ്ട്. എനിക്കും അവസരം തരണം. (ബഹളം).....

മി. സ്പീക്കർ: പ്ലീസ്.....ചെയറിനെ പറയാൻ അനുവദിക്കൂ. ചെയർ പറയട്ടെ. ശ്രീ. അബ്ദുറഹിമാൻ രണ്ടത്താണി.....ചെയർ പറയുന്നത് കേൾക്കൂ. ചെയർ പറയണ്ട..... പറയുന്നത് കേൾക്കണ്ട..... (ബഹളം)..... പറയുന്നത്

കേൾക്കൂ. ചെയർ പറയാമെന്ന് പറഞ്ഞാൽ നിങ്ങൾക്ക് കേൾക്കണ്ടല്ലോ.
(ബഹളം)..... ചെയർ പറയട്ടേ..... ശ്രീ. എൻ. എ. നെല്ലിക്കുന്ന് രണ്ട് ദിവസം
മുമ്പുതന്നെ ഇതിനെ സംബന്ധിച്ച് സബ്മിഷൻ നൽകിയിരുന്നു. അദ്ദേഹത്തിന്
സബ്മിഷൻ അനുവദിച്ചിട്ടുണ്ട്. ഇന്നത്തെ സബ്മിഷന്റെ ലിസ്റ്റിൽ അത്
വന്നിട്ടുമുണ്ട്. പക്ഷേ തെറ്റായ ഒരു കീഴ്വഴക്കം ചെയർ നടപ്പിലാക്കുന്നില്ല. അങ്ങ-
തന്ന സബ്മിഷൻ അടിയന്തരപ്രമേയ സമയത്ത് അങ്ങേയ്ക്ക് അവതരിപ്പിക്കാൻ
കഴിയില്ല. സബ്മിഷന്റെ സമയത്ത് അങ്ങേയ്ക്ക് ആവശ്യമുണ്ടെങ്കിൽ ആ സബ്മിഷൻ
അനുവദിക്കുന്നതാണ്. (ബഹളം)..... അടിയന്തര പ്രമേയ സമയത്ത് ആ
നിയോജകമണ്ഡലത്തിലെ ജനപ്രതിനിധിയല്ലാത്തവർ സംസാരിക്കാൻ
അനുവദിക്കില്ല. അത് ശരിയല്ല. തെറ്റായ ഒരു കീഴ്വഴക്കം ഉണ്ടാക്കരുത്. അങ്ങ-
തന്ന സബ്മിഷൻ ഇന്നുതന്നെ സബ്മിഷൻ സമയത്ത് അവതരിപ്പിക്കാം.

ശ്രീ. കെ. കുഞ്ഞിരാമൻ (ഉദ്ദമ): (...ബഹളം.....) സർ, ആ കുട്ടിയുടെ
കുടുംബത്തിന് കാര്യമായ സാമ്പത്തിക സഹായം നൽകണമെന്ന് ആവശ്യപ്പെട്ടുകൊണ്ട്
ഞാൻ ഇന്നലെ ബഹുമാനപ്പെട്ട മുഖ്യമന്ത്രിക്കും ആഭ്യന്തരമന്ത്രിക്കും പരാതി
കൊടുത്തിരുന്നു. ആ കുടുംബത്തിന് 15 ലക്ഷം രൂപയെങ്കിലും കൊടുക്കണമെന്നാണ്
പരാതിയിൽ പറഞ്ഞിരുന്നത്. അതിൽ ഒരു സംഖ്യപോലും കുറയാതെ

ബഹുമാനപ്പെട്ട മുഖ്യമന്ത്രി ക്യാബിനറ്റിൽ വെച്ച് പാസ്സാക്കി കൊടുക്കണമെന്ന് ഞാൻ അഭ്യർത്ഥിക്കുകയാണ്. രണ്ടാമത്തെ കാര്യം, ഈ ദാരുണമായ സംഭവം നടന്നപ്പോൾ ആദ്യമായി പോലീസിന്റെ പ്രതികരണം ഒരു മനോരോഗിയാണ് ആ കുട്ടിയെ കൊന്നത് എന്നാണ്. ഞാൻ നേരിട്ട് ടി.വി.യിൽ കേട്ടതാണ്. ഇങ്ങനെ പോകുകയാണെങ്കിൽ ഈ കേസ് തേച്ചുമാച്ച് കളയുന്നതിനുവേണ്ടിയാണ് എന്നത് ഉറപ്പാണ്. ഇപ്പോൾ എഫ്.ഐ.ആർ.-ൽ ഉള്ളതും അതാണ്.

മി. സ്പീക്കർ: ... പ്ലീസ്... പ്ലീസ്.... അങ്ങേയ്ക്ക് ഉന്നയിക്കാൻ മാത്രമേ സാധിക്കൂ.

കൂടുതൽ പ്രസംഗിക്കാൻ പറ്റില്ല.

ശ്രീ. കെ. കുഞ്ഞിരാമൻ (ഉദുമ): സർ, ഒറ്റ കാര്യം, എഫ്.ഐ.ആർ.

തിരുത്തിക്കൊടുത്തില്ലെങ്കിൽ ആ കേസിൽ കൊലയാളി രക്ഷപ്പെടും. മറ്റൊന്ന് അയാൾ മനോരോഗി അല്ല എന്നുള്ളതിന് തെളിവ് ഒരുപാടുണ്ട്. അയാൾ ആർ.എസ്.എസ്.കാരൻ ആണെന്ന തെളിവ് ഞങ്ങളുടെ കൈയിലുണ്ട്. കഴിഞ്ഞ ലോകസഭ തെരഞ്ഞെടുപ്പിൽ കാസർഗോഡിൽ പ്രധാനമന്ത്രി നരേന്ദ്ര മോദി പ്രസംഗിക്കാൻ വന്നപ്പോൾ അദ്ദേഹത്തിന്റെ പ്രസംഗം ഇയാൾ മൊബൈലിൽ പിടിച്ച് ചെടുത്തു. അത് എല്ലാ സ്ഥലങ്ങളിലും കൊണ്ട് കേൾപ്പിക്കുകയാണ് ഇപ്പോൾ ചെയ്യുന്നത്. ഇയാൾ മനോരോഗിയാണോ? (.....മൈക്ക് ഓഫ്.....)

മി. സ്റ്റീക്കർ: പ്ലീസ്... പ്ലീസ്... മതി. ഇനി കൂടുതൽ പ്രസംഗിക്കാൻ പറ്റില്ല. യെസ്... യെസ്... ആവശ്യത്തിനായി. പ്ലീസ്... പ്ലീസ്... അങ്ങനെ പ്രസംഗിക്കാൻ പറ്റില്ല. ...പ്ലീസ്... പ്ലീസ്...

ശ്രീ. കെ. കുഞ്ഞിരാമൻ (ഉദ്ദമ): സർ, കേസിൽ കള്ളത്തരം നടത്തി ആ കൊലയാളിയെ രക്ഷിക്കാനുള്ള നടപടിയാണ് പോലീസ് സ്വീകരിക്കുന്നതെന്ന് ബലമായി ഞാനും ഞങ്ങളുടെ നാട്ടുകാരും സംശയിക്കുകയാണ്. അത് മാറ്റിയെടുക്കാൻ കഴിയണം. ആ കൊലയാളിക്ക് കടുത്ത ശിക്ഷ കൊടുക്കാനുള്ള നടപടിയായിരിക്കണം പോലീസിന്റെ റിപ്പോർട്ടിൽനിന്ന് പോകേണ്ടത് എന്നാണ് ബഹുമാനപ്പെട്ട മന്ത്രിയോട് എനിക്ക് അഭ്യർത്ഥിക്കാനുള്ളത്.

വ്യവസായവും വിവരസാങ്കേതികവും വകുപ്പുമന്ത്രി (ശ്രീ. പി. കെ. കുഞ്ഞാലിക്കുട്ടി): സർ, ഇതിൽ എന്തായാലും കീഴ്വഴക്കത്തിന്റെ ഒരു പ്രശ്നം ഉണ്ട്. ഇന്നലെ അനുവദിച്ചതാണ്. പക്ഷേ ഇന്നലെ അസംബ്ലി നടന്നില്ല. മെമ്പറുടെ അവകാശം പോകുന്ന ഇഷ്യൂ ഇതിനകത്തുണ്ട്. ഇന്നത്തെ ലിസ്റ്റിൽ ഇത് പ്രിന്റ് ചെയ്ത് വരികയും ചെയ്തു.(ബഹളം).... എന്തായാലും ഒരു കീഴ്വഴക്കത്തിന്റെ പ്രശ്നമുണ്ട്. ഒരു വാക്ക് പറയാൻ അനുവദിച്ചാൽ എന്താണ് തെറ്റ്. ...(ബഹളം).....

മി. സ്റ്റീക്കർ: പ്ലീസ്.... ചെയർ പറയട്ടെ, ഇവിടത്തെ ചട്ടവും കീഴ്വഴക്കവും

അനുസരിച്ചാണ് സഭാനടപടികൾ മുന്നോട്ടു കൊണ്ടുപോകുന്നത്. അടിയന്തരപ്രമേയം അവതരിപ്പിച്ചാൽ അതിന് നോട്ടീസ് നൽകിയിട്ടുള്ളവരിൽ ആദ്യത്തെ ആളിനെയാണ് അവതരിപ്പിക്കാൻ വിളിക്കുന്നത്. അത് അവതരിപ്പിക്കും. പക്ഷെ, മറ്റൊരു നിയോജകമണ്ഡലത്തെ ബാധിക്കുന്ന പ്രശ്നമാണെങ്കിൽ ആ നിയോജകമണ്ഡലത്തിലെ എം.എൽ.എ.യെ കൂടി ഒരു മിനിട്ട് സംസാരിക്കാൻ അനുവദിക്കാറുണ്ട്. ഇവിടെ സംഭവിച്ചത് ഈ വിഷയം സംബന്ധിച്ച് ശ്രീ. എൻ. എ. നെല്ലിക്കുന്ന് രണ്ടു ദിവസത്തിനുമുമ്പ് നോട്ടീസ് തന്നതാണ്. ഇന്നലെ അദ്ദേഹത്തിന് നൽകിയിരുന്നു. പക്ഷെ ഇന്നലെ നിയമസഭ നടന്നില്ല. ഇന്ന് അദ്ദേഹത്തിന് ഇത് അനുവദിച്ചിട്ടുണ്ട്. ഇന്നത്തെ ലിസ്റ്റിൽ വന്നിട്ടുണ്ട്. ലിസ്റ്റ് നോക്കിയാൽ അറിയാം. ശ്രീ. എൻ. എ. നെല്ലിക്കുന്നിന്റെ സബ്മിഷൻ ഇവിടെ ലിസ്റ്റിൽ വന്നിട്ടുണ്ട്. ശ്രീ. എൻ. എ. നെല്ലിക്കുന്നിന്റെ സബ്മിഷൻ കിട്ടിയിട്ടുണ്ട്; ഇന്നലെ വന്നതാണ്; ലിസ്റ്റിൽ വന്നിട്ടുണ്ട് എന്ന് അടിയന്തരപ്രമേയത്തിന്റെ നോട്ടീസ് എടുത്തപ്പോൾ തന്നെ ഞാൻ സൂചിപ്പിച്ചതാണ്. ബഹുമാനപ്പെട്ട ആഭ്യന്തര വകുപ്പുമന്ത്രിയും അത് എടുത്തു പറഞ്ഞു. സാമ്പത്തികം അനുവദിക്കണമെന്ന് അദ്ദേഹം ആവശ്യപ്പെട്ടിട്ടുണ്ട് എന്നും ബഹുമാനപ്പെട്ട ആഭ്യന്തര വകുപ്പുമന്ത്രി പറഞ്ഞു. നമ്മുടെ കീഴ്ശ്ശക്കം ലംഘിച്ചുകൊണ്ട് സഭാനടപടികൾ മുന്നോട്ടു കൊണ്ടുപോകുന്നത്(ബഹളം).....

മുഖ്യമന്ത്രി (ശ്രീ. ഉമ്മൻ ചാണ്ടി): സർ, അങ്ങ് പറഞ്ഞത് ശരിയാണ്, കീഴ്ശ്ശക്കം അങ്ങ് പറഞ്ഞത് തന്നെയാണ്. ഇവിടെ ഒരു അസാധാരണ സംഭവം ഉണ്ടായത് ഇന്നത്തെ അജണ്ടയിൽ ഈ സബ്മിഷൻ അടിച്ചുവന്നു എന്നുള്ളതാണ്. സാധാരണ അടിയന്തരപ്രമേയം അവതരിപ്പിക്കുമ്പോൾ എന്റെ നിയോജകമണ്ഡലമാണ്; എനിക്ക് കൂടി mention ചെയ്യാൻ അനുവദിക്കണം എന്നുപറഞ്ഞത് അന്നേരമാണ് എഴുതിത്തരുന്നത്. തലേദിവസം നടക്കുന്ന സംഭവവുമായി ബന്ധപ്പെട്ട് അടിയന്തരപ്രമേയം കൊണ്ടുവരുമ്പോൾ സാധാരണയായി നടക്കുന്നത് അങ്ങനെയാണ്. ഇവിടെ അതിൽനിന്ന് വ്യത്യസ്തമായി മെമ്പർ നേരത്തെ എഴുതിത്തരികയും ഇന്നലെ തന്നെ അത് ലിസ്റ്റ് ചെയ്ത് വരികയും ചെയ്തു. പക്ഷേ, ഇന്നലെ സഭ നടന്നില്ല. ഇതിന്റെ പ്രാധാന്യം ഉൾക്കൊണ്ടുകൊണ്ട് വീണ്ടും കൊടുത്തപ്പോൾ അങ്ങ് തന്നെ അനുവദിച്ച അജണ്ടയിൽ വന്ന ഒരു പ്രത്യേക സാഹചര്യമുണ്ടായി. അങ്ങ് പറഞ്ഞതാണ് ഇവിടത്തെ കീഴ്ശ്ശക്കം. അതാണ് ശരി. ഞാൻ അതിനോട് പൂർണ്ണമായി യോജിക്കുന്നു. പക്ഷേ ഇന്ന് അതിൽനിന്ന് വ്യത്യസ്തമായ ഒരു സാഹചര്യം, ഇന്നത്തെ ലിസ്റ്റിൽ വന്നത്, ഇന്നലെയും ലിസ്റ്റിൽ വന്നതാണ്, അത് വച്ചുകൊണ്ട് ഇതിനെ reconsider ചെയ്യാൻ പറ്റുമോ എന്നുള്ളതാണ്.

മി. സ്പീക്കർ: ബഹുമാനപ്പെട്ട മുഖ്യമന്ത്രി ആവശ്യപ്പെട്ടതനുസരിച്ച് ഒരു പ്രത്യേക കേസായി പരിഗണിച്ച് ബഹുമാനപ്പെട്ട ശ്രീ. എൻ. എ. നെല്ലിക്കുന്നിനെ ക്ഷണിക്കുന്നു.

ശ്രീ. എൻ. എ. നെല്ലിക്കുന്ന്: സർ, ഈ സംഭവം ഒരു പ്രത്യേക മണ്ഡലത്തിൽ മാത്രം ഒതുക്കി നിർത്തേണ്ടതല്ലായെന്നതുകൊണ്ടാണ് കാസർഗോഡ് ജില്ലക്കാരനായ ഞാൻ അങ്ങേയ്ക്ക് ഈ സബ്മിഷൻ ആദ്യം തന്നത്. അങ്ങേയ്ക്ക് ഈ സബ്മിഷൻ തന്നപ്പോൾ ഏതെങ്കിലും എം.എൽ.എ. ഇതുമായി ബന്ധപ്പെട്ട് സബ്മിഷൻ തന്നിട്ടുണ്ടോ എന്ന് ഞാൻ അന്വേഷിച്ചിരുന്നു. അങ്ങ് പറഞ്ഞത് ആരും തന്നില്ല എന്നാണ്. ഇവിടെ അടിയന്തരപ്രമേയം അവതരിപ്പിച്ച് ശ്രീ. ഇ. പി. ജയരാജൻ പ്രസംഗിച്ചപ്പോൾ നമുക്ക് മനസ്സിലാക്കാൻ സാധിച്ചത്, അദ്ദേഹം ആ ജില്ലക്കാരനല്ല. അതിൽനിന്നുതന്നെ നമുക്ക് മനസ്സിലാക്കാം ഇത് ഒരു പ്രത്യേക ജില്ലയിലോ മണ്ഡലത്തിലോ ഒതുക്കിനിർത്തേണ്ട പ്രശ്നമല്ല എന്ന്. മൂന്നാം ക്ലാസ്സിൽ പഠിക്കുന്ന ഒരു പിഞ്ചു പൈതലിനെ കഴുത്തുറുത്തും വെട്ടിയും കൊന്ന സംഭവം ഒരു പ്രത്യേക മണ്ഡലത്തിൽ ഒതുക്കി നിർത്തേണ്ടതല്ല. ഈ സംസ്ഥാനത്തേയാകെ നടുക്കിയ സംഭവമാണ്. അതുകൊണ്ടാണ് ആ മണ്ഡലക്കാരനല്ലാത്ത ഞാൻ ആ സബ്മിഷൻ ഇവിടെ അവതരിപ്പിക്കാൻ മുന്നോട്ടുവന്നത്. ശ്രീ. ഇ. പി. ജയരാജൻ

ഇവിടെ അടിയന്തരപ്രമേയം അവതരിപ്പിച്ചപ്പോൾ നമുക്ക് മനസ്സിലാക്കാൻ സാധിച്ചത് എന്താണ്? ഫഹദ് എന്ന കുട്ടിയോടുള്ള സ്നേഹം കൊണ്ടോ ആ കുടുംബത്തോടുള്ള സ്നേഹം കൊണ്ടോ അല്ല അവർ ഇവിടെ അടിയന്തരപ്രമേയം കൊണ്ടുവന്നത്. ആ വിഷയത്തെക്കുറിച്ച് അവർ ഒന്നും സംസാരിച്ചില്ല. (ബഹളം)..... അവർ അടിയന്തരപ്രമേയത്തിൽ തൊഴാറിയ, മുസ്ലീം ലീഗ് എന്നിങ്ങനെയുള്ള ആഗോള രാഷ്ട്രീയം പറയാനാണ് സമയം മുഴുവൻ ഉപയോഗിച്ചത്. ആ കുട്ടിയോടും കുടുംബത്തോടുമുള്ള സ്നേഹം കൊണ്ടല്ല അവർ ഈ അടിയന്തരപ്രമേയം ഇവിടെ കൊണ്ടുവന്നതെന്ന് ഇതിൽനിന്നും മനസ്സിലാക്കാൻ സാധിക്കും. ഞാൻ ഈ സബ്മിഷൻ കൊണ്ടുവന്നത് ഈ സംഭവം നമ്മുടെ സംസ്ഥാനത്തെ ഞെട്ടിപ്പിച്ച സംഭവമായതുകൊണ്ടാണ്. ആ കുടുംബത്തോടുള്ള സഹതാപം കൊണ്ടാണ് ഞാൻ ഈ സബ്മിഷൻ കൊണ്ടുവന്നത്. എനിക്ക് ബഹുമാനപ്പെട്ട മുഖ്യമന്ത്രിയോടും ആഭ്യന്തര വകുപ്പുമന്ത്രിയോടും പറയാനുള്ളത് ഈ പ്രതി ഒരു മാനസികരോഗിയല്ല. കോടതിയിൽ ഈ കേസ് എത്തുമ്പോൾ മുമ്പ് ആ പ്രതിക്ക് കിട്ടിയ മാനസികരോഗിയാണ് എന്നുള്ള പരിഗണന ഈ കേസിൽ കിട്ടാൻ പാടില്ലായെന്നാണ് ഞാൻ ആഗ്രഹിക്കുന്നത്. കാസർഗോഡിന്റെ പ്രത്യേക സാഹചര്യം കണക്കിലെടുത്തിട്ടാവാം പോലീസ് ആ പ്രതി

മാനസികരോഗിയാണെന്ന് ആദ്യം പറഞ്ഞത്.

(പ്രതിപക്ഷാംഗങ്ങൾ സ്പീക്കറുടെ ഡയസ്സിന മുന്നിൽ വന്നുനിന്ന് ബഹളം വച്ചുകൊണ്ടിരുന്നു.)

മി. സ്പീക്കർ: പ്ലീസ്, പ്ലീസ്.....ശ്രീ. എൻ. എ. നെല്ലിക്കുന്ന്, പ്രസംഗം ചുരുക്കണം.

ശ്രീ. എൻ. എ. നെല്ലിക്കുന്ന്: സർ, കാസർഗോഡിന്റെ പ്രത്യേക സാഹചര്യം നമുക്കറിയാം, രണ്ട് റിക്ഷകൾ തമ്മിൽ കൂട്ടിമുട്ടിയാൽ മതം നോക്കി ജാതി നോക്കി ഒരു ചെറിയ തീപ്പെരിപോലും വലിയ തീയായി പടരുന്ന പ്രദേശമാണ് കാസർഗോഡ്. അതുകൊണ്ട് കാസർഗോഡ് ജില്ലയെ രക്ഷിക്കുന്നതിനുവേണ്ടിയായിരിക്കാം പോലീസ് ആദ്യമേ അയാൾ ഒരു മാനസികരോഗിയാണെന്നു പറഞ്ഞത്. എനിക്ക് ബഹുമാനപ്പെട്ട മുഖ്യമന്ത്രിയോടും ആഭ്യന്തര വകുപ്പുമന്ത്രിയോടും പറയാനുള്ളത് ഈ കേസ് കോടതിയിലെത്തുമ്പോൾ മാനസികരോഗിയാണെന്ന പരിഗണന ഈ പ്രതിക്ക് കിട്ടാൻ പാടില്ലായെന്നാണ് എനിക്ക് പറയാനുള്ളത്. അതുപോലെ പാവപ്പെട്ട ഒരു കുടുംബമാണ്; ആ കുടുംബത്തിന് മതിയായ സാമ്പത്തിക സഹായം നൽകണമെന്നുകൂടി ഞാൻ മുഖ്യമന്ത്രിയോട് അഭ്യർത്ഥിക്കുന്നു.

മി. സ്പീക്കർ: പ്ലീസ്.....എല്ലാവരും അവരവരുടെ സീറ്റുകളിലേക്ക്

തിരിച്ചുപോകണം.

(പ്രതിപക്ഷാംഗങ്ങൾ അവരവരുടെ സീറ്റുകളിലേക്ക് തിരിച്ചുപോയി.)

ശ്രീ. സി. ദിവാകരൻ: സർ, ബഹുമാനപ്പെട്ട സ്പീക്കർ അസാധാരണമായ ഒരു

സന്ദർഭം ബഹുമാനപ്പെട്ട മുഖ്യമന്ത്രിയുടെ അപേക്ഷപ്രകാരം കൊടുത്തതാണ്.

ഞങ്ങൾ അതിനെ ഒബ്ജക്ട് ചെയ്തില്ല. പക്ഷേ ഇന്നലെ നടന്ന

അടിയന്തരപ്രമേയത്തിൽ കോട്ടയത്തുള്ള ശ്രീ. കെ. അജിത് ഉന്നയിച്ചപ്പോൾ

ബഹുമാനപ്പെട്ട ചെയർ അത് നിഷേധിച്ചു. ഒരു

പട്ടികജാതിക്കാരനായതുകൊണ്ടാണോ അത് നിഷേധിച്ചത്. അതറിയണം. ഇന്ന്

അത് കൊടുത്തു. അത് വിവേചനമാണ് എന്ന് നിർഭാഗ്യവശാൽ പറയേണ്ടിവരും.

ഞങ്ങൾക്ക് ഇപ്പറത്ത് ഒരു മുഖ്യമന്ത്രി ഇല്ലാതെപോയതാണ് ഇപ്പോൾ വന്നിരിക്കുന്ന

പ്രശ്നം. മുഖ്യമന്ത്രി അപേക്ഷിച്ചാൽ സഭാനടപടികളും ചട്ടങ്ങളുമെല്ലാം കാറ്റിൽ

പറക്കുമോ? അങ്ങല്ലേ ആദ്യ റൂളിംഗ് നടത്തിയത്. രണ്ടാമത് അങ്ങയുടെ റൂളിംഗ്

മാറ്റി. ഇത് നിർഭാഗ്യകരമാണ്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ബഹുമാനപ്പെട്ട ശ്രീ. സി. ദിവാകരൻ

ഞാൻ ഇന്നലെയും ഇന്നെയുമായ ഒരു വ്യത്യാസം ചൂണ്ടിക്കാണിക്കുകയാണ്.

ഇന്ന് അത് അജണ്ടയിൽ വന്നിട്ടുണ്ട്. ശ്രീ. കെ. അജിത് ഒരു സബ്മിഷൻ എഴുതി കൊടുക്കുകയോ അജണ്ടയിൽ വരികയോ ചെയ്തിരുന്നില്ല. ഇന്നലെ എഴുതിത്തന്ന ശ്രീ.എൻ.എ.നെല്ലിക്കുന്നിന്റെ സബ്മിഷൻ ഇന്നത്തെ അജണ്ടയിൽ ഉൾക്കൊള്ളിച്ചതുകൊണ്ടാണ് അത് പരിഗണിക്കണമെന്ന് പറഞ്ഞത്.
(...ബഹളം.....)

മി. സ്റ്റീക്കർ: ചെയർ പറയട്ടെ. ചെയർ പറയട്ടെ.... ശ്രീ. ശിവൻകുട്ടി പ്ലീസ്..... പ്ലീസ്..... (ബഹളം)..... ഇത് ചർച്ചയാക്കാൻ പറ്റില്ല. അടിയന്തരപ്രമേയമാണ്. ഇനി മന്ത്രി വിശദീകരിക്കുന്നതാണ്. ചർച്ചയാക്കാൻ പറ്റില്ല. ബഹുമാനപ്പെട്ട ശ്രീ. സി. ദിവാകരൻ അങ്ങ് ഇത്തരത്തിൽ ഒരു പരാമർശം നടത്തിയത് വളരെ മോശമായിപ്പോയി. ഇത് ഒട്ടും പ്രതീക്ഷിച്ചതല്ല. സി.പി.ഐ.-യുടെ നിയമസഭാ കക്ഷിനേതാവും മുൻമന്ത്രിയുമാകിയ ബഹുമാനപ്പെട്ട സി. ദിവാകരൻ, ഇത്തരത്തിൽ ഒരു പരാമർശം നടത്തിയത് വളരെ മോശമായിപ്പോയി എന്ന് ചെയർ പറയുകയാണ്.(ബഹളം)..... കാരണം ഇവിടെ ശ്രീ. എൻ. എ. നെല്ലിക്കുന്ന് രണ്ട് ദിവസം മുമ്പാണ് ഈ സബ്മിഷൻ തന്നത്. ഈ വിഷയത്തെ സംബന്ധിച്ച് ആരെങ്കിലും സബ്മിഷൻ നൽകിയിട്ടുണ്ടോ എന്ന് അദ്ദേഹം എന്നോട് ചോദിച്ചു. ഇല്ലെന്ന് ഞാൻ പറഞ്ഞതിനുശേഷമാണ് അദ്ദേഹം സബ്മിഷൻ

നൽകിയത്. ഇന്നലെ രാവിലെതന്നെ അദ്ദേഹത്തിന് അനുവദിക്കുകയും അത് ഇന്നത്തെ ലിസ്റ്റിൽ വരികയും ചെയ്തു. പക്ഷേ ഇന്നലെ അടിയന്തരപ്രമേയം നൽകുന്നതിന് തൊട്ടുമുമ്പാണ് ശ്രീ. അജിത് സബ്മിഷൻ കൊണ്ടുവന്നത്. ഇന്നലെ രാവിലെയാണ് അത് തന്നത്. അത് ലിസ്റ്റിൽ വന്നിട്ടില്ലായിരുന്നു. സ്ഥലം എം.എൽ.എ.-യെ സാധാരണ നമ്മൾ അനുവദിക്കാറുണ്ട്. ലിസ്റ്റിൽ വന്ന സബ്മിഷനും ലിസ്റ്റിൽ വരാത്ത സബ്മിഷനും ഒരുപോലെ കണ്ടത് മോശമായിപ്പോയി. യാഥാർത്ഥ്യം മനസ്സിലാക്കാതെ വളരെ മോശമായ പദപ്രയോഗമാണ് അങ്ങ് നടത്തിയത്. ഇതിനെ സംബന്ധിച്ച് ഇനി ചർച്ച ഇല്ല.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, അത്യന്തം പൈശാചികമായ ഒരു കൊലപാതകമാണ് കാസർഗോഡ് ജില്ലയിലെ പുല്ലൂർ-പെരിയ പഞ്ചായത്തിൽ ഉണ്ടായത്. കേരളത്തിന്റെ മന:സാക്ഷിയെ ഞെട്ടിച്ചിട്ടുള്ള ഒരു സംഭവം എന്നുള്ള നിലയിൽ എല്ലാവരും ഈ സംഭവത്തെ അപലപിക്കുകയാണ്. (ബഹളം).....

ശ്രീ. സി. ദിവാകരൻ: സർ,(മൈക്ക് ഓഫ്).... ബഹുമാനപ്പെട്ട സ്പീക്കർ സർ, അങ്ങ് വ്യക്തിപരമായി ഇവിടെ പരാമർശിച്ചതൊന്നും സഭാരേഖകളിൽ ഉണ്ടാകാൻ പാടില്ല. സഭാംഗങ്ങളെ സ്പീക്കർ വ്യക്തിപരമായി പരാമർശിക്കരുത്.

ഞങ്ങൾ അങ്ങയുടെ സഭയിലെ അംഗങ്ങളാണെന്ന കാര്യം വിസ്മരിക്കരുത്.

മി. സ്ലീക്കർ: അങ്ങ് ചെയറിനെക്കുറിച്ച് പറഞ്ഞതും മറന്നുപോകരുത്.

ശ്രീ. സി. ദിവാകരൻ: സർ,(മൈക്ക് ഓഫ്).... ചെയറിനെക്കുറിച്ച്

പറഞ്ഞത് ഞാൻ പിൻവലിച്ചു.

ശ്രീ. രമേശ് ചെന്നിത്തല: സർ, അത്യന്തം വേദനാജനകമായ ഒരു സംഭവമാണ് കാസർഗോഡ് ജില്ലയിൽ കഴിഞ്ഞ ഒമ്പതാം തീയതി ഉണ്ടായത്. മനുഷ്യ മന:സാക്ഷിയെ ഞെട്ടിപ്പിച്ച സംഭവമായിരുന്നു അത്. സംഭവം അറിഞ്ഞപ്പോൾത്തന്നെ ഞാൻ കാസർഗോഡ് എസ്.പി.-യുമായും കണ്ണൂർ ഐ.ജി.-യുമായും സംസാരിക്കുകയും ഇതിന് ഉത്തരവാദികളായ ആളുകൾക്കെതിരെ ശക്തമായ നിയമനടപടികളുമായി മുന്നോട്ടുപോകാൻ നിർദ്ദേശം നൽകുകയുമുണ്ടായി. ഇന്നലെ ആ കുട്ടിയുടെ പിതാവ് ശ്രീ. അബ്ദുസമിയായി ഞാൻ ഫോണിൽ സംസാരിച്ചു. ആ പിതാവ് നെഞ്ച് പൊട്ടിക്കൊണ്ട് എന്നോട് ചില കാര്യങ്ങൾ പറഞ്ഞു. ഇവിടെ ഒരു സംഘർഷവും ഉണ്ടാകാത്ത സ്ഥലമാണ്. ഞങ്ങൾ അയൽപക്കക്കാരാണ്. ഞങ്ങൾ തമ്മിൽ ഇതുവരെ യാതൊരു സംഘർഷവും ഉണ്ടായിട്ടില്ല. എൻഡോസൾഫാൻ ബാധിതനായ, കാലിന് അല്പം പ്രയാസമുള്ള എന്റെ കുട്ടിയെ ഒരു കാരണവുമില്ലാതെ പൈശാചികമായി കൊലപ്പെടുത്തുകയാണ് ഉണ്ടായതെന്ന്

പറഞ്ഞു. ആ സംഭവം എന്നോട് വിശദീകരിച്ചപ്പോൾ എനിക്ക് വളരെയേറെ വേദന തോന്നി. ആ സംഭവസ്ഥലത്തും പരിസരത്തും പോലീസിന്റെ സാന്നിധ്യമുണ്ടാകണമെന്ന് അപ്പോൾ തന്നെ ഞാൻ ആവശ്യപ്പെട്ടു. കാരണം ഇനിയും അതുമായി ബന്ധപ്പെട്ട് മറ്റൊരു സംഭവം ഉണ്ടാകാൻ പാടില്ല. എന്ത് സംഭവമുണ്ടായാലും ആ സംഭവങ്ങളെ പിന്നീട് പലതരത്തിൽ വ്യാഖ്യാനിച്ച് പലവിധത്തിലുള്ള സംഘർഷങ്ങൾക്ക് വഴിമരുന്നിടുന്ന ഒരു സ്ഥലമാണ് കാസർഗോഡ് ജില്ല എന്ന് പ്രത്യേകം കണ്ടുകൊണ്ടാണ് ഈ നിലപാട് സ്വീകരിച്ചത്. എം.എൽ.എ. ശ്രീ. കെ. കുഞ്ഞിരാമൻ (ഉദുമ) ഇന്നലെ നൽകിയ കത്തിലും വളരെ വിശദമായി അത് പറയുന്നുണ്ട്. എല്ലാ രാഷ്ട്രീയ പാർട്ടികളും കാസർഗോഡ് ജില്ലയിൽ ഉണ്ടാകുന്ന സംഭവങ്ങളെ സമചിത്തതയോടെ കാണാനും നേരിടാനും മുന്നോട്ട് വരണം. എനിക്ക് ഒരു കാര്യത്തിൽ സന്തോഷമുണ്ട്. കഴിഞ്ഞ ദിവസം ക്ഷേത്രവുമായി ബന്ധപ്പെട്ട ഒരു പ്രശ്നം ശ്രീ. കെ. കുഞ്ഞിരാമൻ ഉന്നയിച്ചു. ആ സന്ദർഭത്തിൽ അദ്ദേഹവും ഞാനും ഇടപെട്ടാണ് അവിടെ തുടർന്നുണ്ടായ സംഘർഷങ്ങൾ ഒഴിവാക്കിയത്. കാസർഗോഡ് ജില്ലയിൽ ഇത്തരം സംഭവങ്ങൾ ഉണ്ടാകുമ്പോൾ എല്ലാ രാഷ്ട്രീയ പാർട്ടികളും തികഞ്ഞ സമചിത്തത പാലിക്കുന്നതുകൊണ്ടാണ് കൂടുതൽ പ്രശ്നങ്ങൾ അവിടെ ഉണ്ടാകാതിരിക്കുന്നത്.

അതുകൊണ്ട് ഈ പ്രശ്നത്തെയും ആ നിലയിൽ കാണണമെന്നാണ് എനിക്ക് അഭ്യർത്ഥിക്കാനുള്ളത്. അവിടെ ഉണ്ടായ സംഭവത്തിന് പോലീസ് ശക്തമായ നടപടി എടുത്തിട്ടുണ്ട്. 302 പ്രകാരം കേസ് എടുത്തു. 9.07.2015-ന് സംഭവം ഉണ്ടായി, 10-07-2015-ന് കോടതി റിമാന്റ് ചെയ്തു. നിയമപരമായി 25-07-2015-നകം പ്രതിയെ കസ്റ്റഡിയിൽ വാങ്ങണമെന്നാണ്. കസ്റ്റഡിയിൽ വാങ്ങാനുള്ള അപേക്ഷ കൊടുത്തിട്ടുണ്ട്. ഈ പ്രതിയെപ്പറ്റി ബഹുമാനപ്പെട്ട ഇ.പി. ജയരാജൻ ചൂണ്ടിക്കാണിച്ചത് ശരിയാണ്. 27.06.2014-ന് വിജയകുമാർ എന്ന ഈ പ്രതി തന്റെ മൊബൈൽ ഫോണിൽ നിന്നും തിരുവനന്തപുരം റെയിൽവേ കൺട്രോൾ റൂമിൽ വിളിച്ച് മംഗലാപുരത്തിനും മലപ്പുറത്തിനും ഇടയിൽ നാലു മാസത്തിനുള്ളിൽ സ്റ്റോടനമോ അപകടമോ ഉണ്ടാകാൻ സാധ്യതയുണ്ടെന്ന് വ്യാജ ഭീഷണി പരത്തിയതിന് കേസ് എടുത്തില്ലായെന്ന് അങ്ങ് പറഞ്ഞത് ശരിയല്ല. കാസർഗോഡ് റെയിൽവേ പോലീസ് IT Act-ലെയും, KP Act-ലെയും വകുപ്പ് പ്രകാരം ക്രൈം നമ്പർ 56/2014 ആയി കേസ് രജിസ്റ്റർ ചെയ്ത് അന്വേഷണം നടത്തി 28.06.2014-ൽ പ്രതിയെ അറസ്റ്റ് ചെയ്തു റിമാന്റ് ചെയ്തതാണ്. 07.07.2014-ൽ കോടതിയിൽ നിന്നും പ്രതിക്ക് ജാമ്യം കിട്ടുകയും ചെയ്തു. ഇതുമായി ബന്ധപ്പെട്ട് പ്രതിയെ ചൂണ്ടിക്കാണിച്ചു കൊടുത്തത് അബ്ബാസ് ആണെന്നുള്ള ചില വാർത്തകൾ

അവിടെ പറയുന്നുണ്ട്. സംഭവത്തെപ്പറ്റി നിഷ്പക്ഷമായ അന്വേഷണം നടത്തിയാലേ നിജസ്ഥിതി എന്താണെന്ന് അറിയാൻ സാധിക്കുകയുള്ളൂ. ബഹുമാനപ്പെട്ട എം.എൽ.എ. കെ. കുഞ്ഞിരാമൻ ഇയാൾ ഒരു മാനസികരോഗിയാണെന്ന് പോലീസ് പറഞ്ഞുവെന്ന് പറഞ്ഞു. അയാൾ മാനസികരോഗിയാണോ അല്ലയോയെന്ന് എനിക്ക് അറിയില്ല. അതിന് authentic ആയ രേഖകളൊന്നും എന്റെ കൈയിൽ കിട്ടിയിട്ടില്ല. IPC സെക്ഷൻ 84 അനുസരിച്ച് അതിന്റെ ഒരു ആനുകൂല്യവും പ്രതിക്ക് കിട്ടുകയില്ല. അത് കിട്ടാതിരിക്കാനുള്ള നടപടികൾ ഇക്കാര്യത്തിൽ സ്വീകരിക്കുന്നതാണ്. അയാൾ ഒരു മാനസിക രോഗിയാണെങ്കിൽ തന്നെയും ഒരു Lucid Interval-ൽ നടത്തുന്ന ഒരു കാര്യമായതിനാൽ IPC Section 84 അനുസരിച്ച് ഇയാൾക്ക് ഒരു ആനുകൂല്യവും കിട്ടാൻ പോകുന്നില്ല. ഈ കേസിനെ വളരെ ഗൗരവത്തോടെയാണ് പോലീസും ഗവൺമെന്റും എടുക്കുന്നത്. ഇന്ന് കണ്ണൂർ ഐ. ജി. ദിനേന്ദ്ര കശ്യപിനോട് സ്ഥലത്ത് പോകാൻ പറഞ്ഞിട്ടുണ്ട്. എല്ലാ നടപടികളും സ്വീകരിച്ചുകൊണ്ടിരിക്കുകയാണ്. ഈ കേസിൽ ഒരു അലംഭാവവും ഉണ്ടാകുന്ന പ്രശ്നമില്ല. ശ്രീ. ഇ. പി. ജയരാജൻ പറഞ്ഞതുപോലെ പാവപ്പെട്ട ഒന്നും അറിഞ്ഞുകൂടാത്ത നിരപരാധിയും നിഷ്പക്ഷതയോടെ കൂട്ടിയെ കൊലപ്പെടുത്തിയ സംഭവത്തെ ഗവൺമെന്റും പോലീസും അതീവ ഗൗരവത്തോടുകൂടിയാണ്

കാണുന്നത്. ഇക്കാര്യത്തിൽ ശക്തമായ നടപടി ഉണ്ടാകും. അക്കാര്യത്തിൽ ഒരു സംശയവും വേണ്ട. ഇവിടെ അക്രമം നടത്തുന്നതാരാണെങ്കിലും അക്രമത്തെയാണ് പോലീസ് കാണുന്നത്. അത് ആർ.എസ്.എസ് ആണെങ്കിലും സി.പി.എം. ആണെങ്കിലും ബി.ജെ.പി. ആണെങ്കിലും അക്രമത്തെയാണ് പോലീസ് കാണുന്നത്. ആർ.എസ്.എസ്.-നെയും ബി.ജെ.പി. യെയും സംരക്ഷിക്കുന്ന നിലപാട് ഈ ഗവൺമെന്റിനില്ല. ഞങ്ങൾക്ക് അതിന്റെ ആവശ്യവുമില്ല. അദ്ദേഹം പറഞ്ഞ രാഷ്ട്രീയത്തിന് ഞാൻ മറുപടി പറയുന്നില്ല. അത് പറയാൻ വേറെ വേദിയുണ്ട്. അദ്ദേഹം ഈ സംഭവത്തെ ഒന്ന് സ്പർശിച്ചുപോകുകയും കേരളത്തിന്റെ മൊത്തം രാഷ്ട്രീയ സാഹചര്യങ്ങളുമാണ് അദ്ദേഹം പറഞ്ഞത്. ഞാൻ അതിലേയ്ക്ക് കടക്കുന്നില്ല. ഞാൻ ഈ സംഭവത്തിന്റെ ഗൗരവം കൂടുതൽ കാണുന്നുവെന്നുള്ളതുകൊണ്ട് രാഷ്ട്രീയ കാര്യങ്ങളിലേയ്ക്കൊന്നും കടക്കുന്നില്ല. ഒരു കാര്യം പറയാൻ ഞാൻ ആഗ്രഹിക്കുന്നു. ഇന്ത്യയിൽ ആർ.എസ്.എസ്.-നെയും ബി.ജെ.പി. യെയും ചേർക്കാൻ കഴിയുന്ന പ്രസ്ഥാനം ഇന്ത്യൻ നാഷണൽ കോൺഗ്രസ് മാത്രമാണ്. അവരെ നേരിടാനുള്ള ശക്തിയുള്ള പ്രസ്ഥാനം ഇന്ത്യൻ നാഷണൽ കോൺഗ്രസ്സും കേരളത്തിൽ യു.ഡി.എഫും ആണ്. അക്കാര്യത്തിൽ ആരും സംശയിക്കുകയൊന്നും വേണ്ട. ആർ.എസ്.എസ്.-നെയും ബി.ജെ.പി. യെയും നേരിടാൻ ഞങ്ങൾക്ക്

ആരുടെയും ഓശാരം വേണ്ട, ഞങ്ങൾക്ക് അതിനുള്ള കരുത്തുണ്ട്. ഞങ്ങളാണ് പരാജയപ്പെടുത്തുന്നത്. കേരളത്തിൽ ബി.ജെ.പി.ക്ക് ഒരു സീറ്റ് കിട്ടാതിരിക്കുന്നത് യു.ഡി.എഫ്. ഇവിടെ നിൽക്കുന്നതുകൊണ്ടാണ്. ഒരു സംശയവും അക്കാര്യത്തിൽ വേണ്ട. ദേവാലയങ്ങളെ സംബന്ധിച്ച് ശ്രീ. ഇ.പി. ജയരാജൻ പറഞ്ഞു. ദേവാലയങ്ങളെ ദുരുപയോഗം ചെയ്യുന്നതിനെതിരെ ശക്തമായ നിയമമുണ്ട്. ആ നിയമം ശക്തമായി തന്നെ മുന്നോട്ട് കൊണ്ടുപോകുന്നുണ്ട്.

ശ്രീ. കെ. കുഞ്ഞിരാമൻ (ഉദുമ): സർ, പോലീസ് പറഞ്ഞപ്രകാരം എഫ്.ഐ.ആർ.-ൽ അയാൾ മനോരോഗിയാണെന്ന് ചേർത്തിട്ടുണ്ടെന്നാണ് മനസ്സിലാക്കുന്നത്. അങ്ങനെയാണെങ്കിൽ അത് തിരുത്താൻ നടപടി സ്വീകരിക്കുമോ?

ശ്രീ. രമേശ് ചെന്നിത്തല: സർ, തീർച്ചയായും. അങ്ങനെയില്ലെന്നാണ് എന്റെ അറിവ്. അങ്ങനെയുണ്ടെങ്കിൽ തീർച്ചയായും നടപടി സ്വീകരിക്കാം. അതിന് യാതൊരു ആശങ്കയും വേണ്ട.

ഇവിടെ The Religious Institutions (Prevention of Misuse) Act, 1988, Place of Worship (special provisions) Act, 1991, അതുപോലെതന്നെ G.O (P) No. 217/05/Home. ഈ രണ്ടു നിയമപ്രകാരം ആരാധനാലയങ്ങളെ

ദുരപയോഗപ്പെടുത്തുന്ന ആരാണെങ്കിലും അവർക്കെതിരെ നടപടി ഉണ്ടാകും.

ശ്രീ. ജി. സുധാകരൻ: സർ, അങ്ങ് ഇവിടെ സംസാരിച്ചപ്പോൾ മനോരോഗിയാണോ അല്ലയോയെന്ന് പറഞ്ഞില്ല. അത് എന്തായാലും ഒരു Lucid interval-ൽ ചെയ്യുന്നതുകൊണ്ട് അദ്ദേഹത്തിന് ആനുകൂല്യം ലഭിക്കില്ലായെന്ന് പറഞ്ഞു. ഇന്റർപ്രെട്ടേഷൻ ഓഫ് ലെജിസ്ലേഷൻ അനുസരിച്ച് അങ്ങ് എന്താണ് ഉദ്ദേശിച്ചതെന്ന് വിശദമാക്കണം. സഭയ്ക്ക് ഇത് മനസ്സിലായിട്ടില്ല.

ശ്രീ. രമേശ് ചെന്നിത്തല: സർ, പ്രതി മനോരോഗിയാണെന്ന് പോലീസ് ചിത്രീകരിക്കരുതെന്ന് ബഹുമാനപ്പെട്ട മെമ്പർ കെ. കുഞ്ഞിരാമൻ പറഞ്ഞപ്പോൾ ഞാൻ അതിന്റെ മറുപടി പറഞ്ഞതാണ്. IPC Section 84 അനുസരിച്ച് “ Act of a person of unsound mind- Nothing is an offence which is done by a person who, at the time of doing it, by reason of unsoundness of mind, is incapable of knowing the nature of the act, or that he is doing what is either wrong or contrary to law. കുറ്റകൃത്യം ചെയ്യുന്ന സമയത്ത് അയാൾ മനോരോഗിയാണോ എന്ന് മാത്രമേ Section 84 അനുസരിച്ച് പരിശോധിക്കുകയുള്ളൂ.

ശ്രീ. ജി. സുധാകരൻ: സർ, ബഹുമാനപ്പെട്ട ഇ.പി. ജയരാജൻ ഉന്നയിച്ച പ്രശ്നം, മനോരോഗിയാണെന്ന് സംശയിക്കേണ്ട യാതൊരു സാഹചര്യവും ഇല്ലാതിരിക്കെ

പോലീസ് എന്തിനാണ് ഈ ഇന്റർപ്രെട്ടേഷൻ ഓഫ് ലെജിസ്ലേഷൻ കൊണ്ടുവരുന്നതെന്നതാണ് സംശയം?

ശ്രീ. രമേശ് ചെന്നിത്തല: സർ, അങ്ങനെയൊരു പാച്ചിൽ അവിടെ ഉണ്ടെന്നുള്ളതല്ലാതെ ഞങ്ങൾ അത് മുഖവിലയ്ക്ക് എടുക്കുന്നില്ല.

ശ്രീ. ഇ. പി. ജയരാജൻ: സർ, റെയിൽവേ അട്ടിമറിക്കുവേണ്ടി സെൻട്രലിലേയ്ക്ക് വിളിച്ചുപറഞ്ഞ കേസുമായി ബന്ധപ്പെട്ട് മനോരോഗിയാണെന്ന് പറഞ്ഞിട്ടാണ് ഈ പ്രതിക്ക് ജാമ്യം കിട്ടിയത്. അത് അറിയാവുന്നവരാണ് അവിടുത്തെ പോലീസ്. ഇത് കൃത്രിമമായി ഉണ്ടാക്കിയതാണെന്ന് അവിടുത്തെ പോലീസിന് അറിയാം. ഈ സംഭവം കഴിഞ്ഞതിനുശേഷം, മനോരോഗിയാണെന്ന് എഫ്.ഐ.ആർ, ഇടുവെന്നാണ് പോലീസ് പറഞ്ഞിരിക്കുന്നത്. അത് ടെലിവിഷനിൽ പോലീസ് തന്നെയാണ് പ്രക്ഷേപണം ചെയ്തിരിക്കുന്നത്. എന്തിന് വേണ്ടിയിട്ടാണ്? ശ്രീ. എൻ. എ. നെല്ലിക്കുന്ന് ഇക്കാര്യം ഇവിടെ ചൂണ്ടിക്കാണിച്ചു. പോലീസ് തന്നെ മനോരോഗിയെന്ന് പറഞ്ഞു ഇത്തരം സാഹചര്യം സൃഷ്ടിക്കുന്നു. കാസർഗോഡിന്റെ പ്രത്യേക സിറ്റുവേഷൻ പറഞ്ഞ് ഇത്തരം ഒരു സാഹചര്യം സൃഷ്ടിക്കുന്നത് പ്രതികളെ സഹായിക്കുന്നതിന് ഇടയാക്കും. അത് അങ്ങേയ്ക്ക് അറിയാമോ?

ശ്രീ. രമേശ് ചെന്നിത്തല: സർ, ഞാൻ അങ്ങേയ്ക്ക് ഉറപ്പുനൽകുന്നു. ഒരു കാരണവശാലും ഒരു പ്രതിയെയും സംരക്ഷിക്കുന്ന പ്രശ്നമുണ്ടാകില്ല. ശക്തമായ നടപടി ഉണ്ടാകും. IPC 84 അനുസരിച്ച് ഈ ആനുകൂല്യം അയാൾക്ക് കിട്ടുകയില്ല. ഉറപ്പ് നൽകുകയാണ്. ദേവാലയങ്ങളെ ദുരുപയോഗപ്പെടുത്തുന്നതിനെതിരായി The Religious Institutions (Prevention of Misuse) Act, 1988, Place of Worship (special provisions) Act, 1991 എന്നീ നിയമങ്ങൾ ഉണ്ട്. കൊടുങ്ങല്ലൂരിന്റെ കാര്യം അങ്ങ് പറഞ്ഞു. അതനുസരിച്ച് ശക്തമായി നടപടികൾ എടുത്തിട്ടുണ്ട്. അങ്ങ് തലശ്ശേരി ജഗന്നാഥ ക്ഷേത്രത്തിന്റെ കാര്യം പറഞ്ഞു. ഈ സംഭവം ഉണ്ടായപ്പോൾ ബഹുമാനപ്പെട്ട പ്രതിപക്ഷ ഉപനേതാവ് അസംബ്ലിയിൽ വെച്ച് എന്നെ നേരിട്ട് കണ്ട് സംസാരിച്ചു. മതിയായ സംരക്ഷണം കൊടുക്കണം, ബി.ജെ.പി. യും ആർ.എസ്.എസും. ഇവിടെ അതിക്രമിച്ചുകയറാൻ പോകുന്നു, തെരഞ്ഞെടുപ്പ് അട്ടിമറിക്കാൻ പോകുന്നു എന്ന് പറഞ്ഞു. അങ്ങ് ശ്രീ. കോടിയേരി ബാലകൃഷ്ണനോട് ചോദിക്കണം, ശക്തമായ പോലീസ് ബന്തവസ്ഥിലാണ് അവിടെ കാര്യങ്ങൾ നടന്നത്. ഒരു അനിഷ്ട സംഭവവും ഉണ്ടായില്ല. ഞങ്ങൾ എവിടെയാണ് ആർ.എസ്.എസ്-നെയും ബി.ജെ.പി. യെയും സംരക്ഷിക്കുന്നത്?

ശ്രീ. ഇ. പി. ജയരാജൻ: സർ, അങ്ങ് കൊടുങ്ങല്ലൂർ ക്ഷേത്രത്തിന്റെ കാര്യം

പറഞ്ഞല്ലോ. ശ്രീകുമാർ എന്നുപറയുന്ന ആർഎസ്.എസ്.-ന്റെ തലവനാണ് അവിടത്തെ കൈകാര്യ കർത്താവ്. അക്കാര്യം ശ്രീ. ടി.എൻ. പ്രതാപൻ അറിയാം. ആർ.എസ്.എസ്.-ന്റെ താവളമാണ്. പോലീസ് അങ്ങോട്ട് കടക്കില്ല. അവിടെനിന്നുമാണ് ബോംബ് നിർമ്മിച്ച് പലഭാഗത്തും അയയ്ക്കുന്നത്. തലശ്ശേരി താലൂക്കിന്റെ പല ക്ഷേത്രങ്ങളിലും ഇപ്പോൾ നടന്നുകൊണ്ടിരിക്കുന്നതും ഇതാണ്. നിങ്ങൾ പലപ്പോഴും ഇന്റലിജൻസിന്റെ റിപ്പോർട്ട് തള്ളിക്കളയുകയാണ്. ചെയ്യുന്നത്. അതിന്റെ ഫലമായാണ് നിങ്ങൾക്ക് ശരിയായി കാര്യങ്ങൾ കാണാൻ കഴിയാത്തത്.

ശ്രീ. രമേശ് ചെന്നിത്തല: സർ, ആരും ബോംബുണ്ടാക്കരുതെന്നാണ് എന്റെ ആഗ്രഹം. ദയവായി ആരും ബോംബുണ്ടാക്കരുത്. ബോംബ് നിർമ്മാണ സംസ്കാരം കേരളത്തിൽ അവസാനിപ്പിക്കണമെന്നത് എല്ലാ രാഷ്ട്രീയപാർട്ടികളും ചിന്തിക്കേണ്ട കാര്യമാണ്. ബോംബുണ്ടാക്കി ആളുകളെ കൊല്ലുന്ന പ്രവർത്തനം ഒരു രാഷ്ട്രീയപാർട്ടിയും നടത്തരുതെന്നാണ് കേരള ജനതയും ആഗ്രഹിക്കുന്നത്. അങ്ങേയ്ക്ക് ഞാൻ ഉറപ്പുനൽകുന്നു, കൊടുങ്ങല്ലൂരിലെ വിഷയം സംബന്ധിച്ച് ശ്രീ. റ്റി.എൻ. പ്രതാപൻ എം.എൽ.എ. ഉന്നയിച്ച സബ്മിഷൻ ഞാൻ വ്യക്തമായ മറുപടി പറഞ്ഞതാണ്, നിയമപരമായ നടപടി അക്കാര്യത്തിൽ സ്വീകരിച്ചിട്ടുണ്ട്. ബഹുമാനപ്പെട്ട എം.എൽ.എ. ശ്രീ. കുഞ്ഞിരാമന്റെ അറിവിലേയ്ക്ക് ഞാൻ ഒരു കാര്യം

കൂടി പറയുകയാണ്, എഫ്.ഐ.ആർ.-ൽ മാനസികരോഗിയാണെന്ന് പോലീസ് എഴുതിയിട്ടില്ല. അതോടൊപ്പം ഞങ്ങൾ ആരേയും വെള്ളപ്പുശാൻ ആഗ്രഹിക്കുന്നില്ല. കുറ്റകൃത്യങ്ങളുണ്ടായാൽ പാർട്ടി വ്യത്യാസമില്ലാതെ നടപടിയെടുക്കുകയെന്നതാണ് ഗവൺമെന്റിന്റെ സമീപനം. പോലീസിൽ ആർ.എസ്.എസ്.-ന്റെ യൂണിറ്റ് പ്രവർത്തിക്കുന്നുണ്ടെന്ന് അദ്ദേഹം ഇവിടെ പറഞ്ഞത് അടിസ്ഥാനരഹിതമാണ്. ഒരു പാർട്ടിയുടെ യൂണിറ്റും പോലീസിൽ പ്രവർത്തിക്കാൻ അനുവദിക്കില്ല. പോലീസ് ഒരു സേനയാണ്. യൂണിഫോം ഫോഴ്സാണ്. യൂണിഫോം ഫോഴ്സ് അച്ചടക്കത്തോടെ പ്രവർത്തിക്കേണ്ടതാണ്. ഒരു തരത്തിലുള്ള രാഷ്ട്രീയ പ്രവർത്തനവും അവിടെ അനുവദിക്കുന്ന പ്രശ്നമില്ലെന്നുകൂടി പറയാൻ ഞാൻ ആഗ്രഹിക്കുന്നു. ഈ കുടുംബത്തിലെ എൻഡോസൾഫാൻ ബാധിതനായ ഒരു കുട്ടിയാണ് ഫഹദ്.

ശ്രീ. കെ. കുഞ്ഞിരാമൻ (ഉദുമ): സർ, പ്രതി മനോരോഗിയാണെന്ന് കാസർഗോഡ് എസ്.പി. പരസ്യമായി ടെലിവിഷനിൽ പറഞ്ഞത് ഞാനും കണ്ടതാണ്. ആ ചാനലിന്റെ പേരും ഞാൻ പറയാം, മനോരമ ചാനൽ.

ശ്രീ. രമേശ് ചെന്നിത്തല: സർ, ആ പ്രദേശത്തെ ആളുകൾ അങ്ങനെ പറയുന്നതാണ്. പക്ഷേ എഫ്.ഐ.ആർ.-ൽ അങ്ങനെ ഉൾപ്പെടുത്തിയിട്ടില്ല. അതിന്റെ പേരിൽ പ്രതിക്ക് ഒരാനുകൂല്യവും ലഭിക്കില്ലെന്ന് ഞാൻ ഈ സഭയ്ക്ക് ഉറപ്പു

നൽകുകയാണ്. അങ്ങനെയൊരു സംഭവമുണ്ടായിട്ടില്ല. ഈ സംഭവം, പ്രത്യേകിച്ച് പുണ്യമാസത്തിൽ നോമ്പ് കാലത്ത് നടന്ന ഇത്രയും നിഷ്ഠൂരമായ കൊലപാതകത്തെ ഗവൺമെന്റ് വളരെ ഗൗരവത്തോടെയാണ് കാണുന്നത്. അതമാത്രമല്ല, ഒരു എൻഡോസൾഫാൻ ബാധിതനായ കുട്ടിക്കാണ് ഇത് സംഭവിച്ചിരിക്കുന്നത്. ആ കുട്ടിയുടെ കുടുംബത്തെ സഹായിക്കാനാവശ്യമായ ഫണ്ട് മുഖ്യമന്ത്രിയുടെ ദുരിതാശ്വാസ നിധിയിൽ നിന്നും നൽകുന്നതിന് നാളത്തെ കാബിനറ്റിൽ തീരുമാനിക്കുമെന്നും അങ്ങയെ ഞാൻ അറിയിക്കുന്നു. ഈ വിഷയം സംബന്ധിച്ച് സഭാനടപടികൾ നിറുത്തിവച്ച് ചർച്ച ചെയ്യേണ്ട ഒരാവശ്യവുമില്ല.

മി. സ്പീക്കർ: ബഹുമാനപ്പെട്ട ആഭ്യന്തര വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിന് അവതരണാനുമതി നിഷേധിക്കുന്നു.

(അടിയന്തര പ്രമേയത്തിന് അവതരണാനുമതി നിഷേധിച്ചു.)

പ്രതിപക്ഷ നേതാവ് (ശ്രീ. വി. എസ്. അച്യുതാനന്ദൻ): സർ, ശ്രീ. ഉമ്മൻ ചാണ്ടിയുടെ ഭരണത്തിൻകീഴിൽ എന്തെല്ലാം കൊടിയ പാതകങ്ങളാണ് നടക്കുന്നത്. കൊലയ്ക്കും കൊള്ളിവയ്പ്പിനും അഴിമതിക്കും എല്ലാവിധ ഒത്താശകളും ചെയ്തുകൊടുക്കുന്ന ഒരു സർക്കാറല്ലേ ഇത്. കാശ് ഉള്ളവനും അധികാരമുള്ളവനും എന്തുമാകാമെന്ന സ്ഥിതിയാണ് ഇപ്പോൾ കേരളത്തിലുള്ളത്. ജനങ്ങളെ

എങ്ങനെയൊക്കെ ട്രോഹിക്കാമെന്നും നശിപ്പിക്കാമെന്നും ഗവേഷണം നടത്തിക്കൊണ്ടിരിക്കുകയാണ് ശ്രീ. ഉമ്മൻ ചാണ്ടിയുടെ സർക്കാർ. മരങ്ങാട്ടുപിള്ളിയിലെ പാവപ്പെട്ട ഒരു തൊഴിലാളിയെ ലോക്കപ്പിൽ വച്ച് പോലീസ് തച്ചുകർത്ത് കൊന്നതിനെ സംബന്ധിച്ച് ഇന്നലെ ഇവിടെ ഞങ്ങൾ ഉന്നയിച്ചതാണ്. ആ കൊലയാളികളായ പോലീസുകാർക്കെതിരെ കൊലക്കുറ്റം ചുമത്തണമെന്ന പ്രതിപക്ഷത്തിന്റെ ആവശ്യം പരിഗണിക്കാൻ നിങ്ങൾ തയ്യാറായില്ല. കാരണം നിങ്ങൾക്ക് പോലീസിനെ പേടിയാണല്ലോ? നിങ്ങളുടെ കൊള്ളരുതായ്മകൾ മൂടി വയ്ക്കുകയാണല്ലോ പോലീസിന്റെ തൊഴിൽ. 'എന്റെ പൂഷ്യം നീ ചൊരിഞ്ഞാൽ നിന്റെ പൂഷ്യം ഞാനും ചൊരിയാം' എന്ന രീതിയിലല്ലേ സർക്കാരും പോലീസും പ്രവർത്തിച്ചുകൊണ്ടിരിക്കുന്നത്. കാഞ്ഞങ്ങാട് മൂന്നാം ക്ലാസിൽ പഠിക്കുന്ന എട്ട് വയസ്സായ കുട്ടിയെ ഒരു ബി.ജെ.പി. ക്രിമിനൽ അതിദാരുണമായി വെട്ടിക്കൊന്നത് കേരളത്തിന്റെ ചരിത്രത്തിൽ ആദ്യമായിട്ടാണെന്ന് തോന്നുന്നു. എന്നിട്ട് ശ്രീ. രമേശ് ചെന്നിത്തലയുടെ പോലീസ് കണ്ടുപിടിച്ചതെന്താണ്? ഈ കൊലയാളിക്ക് മാനസികരോഗമാണെന്നാണ്. അങ്ങനെ അയാളെ രക്ഷിക്കാനല്ലേ നിങ്ങൾ ശ്രമിച്ചത്. പിന്നീടുള്ള അന്വേഷണത്തിൽ അയാൾക്ക് ഒരു മാനസികരോഗവുമില്ലെന്ന് കണ്ടെത്തുകയും അയാൾ വെറും ആർ.എസ്.എസ്.

ക്രിമിനലാണെന്നത് പുറത്തുവരുകയും ചെയ്തില്ലേ? എന്തിനാണ് ശ്രീ. ഉമ്മൻ ചാണ്ടിയുടെ പോലീസ് ഈ പൈശാചികകൃത്യം ചെയ്തത്; ക്രിമിനലിനെ സംരക്ഷിക്കാൻ ശ്രമിച്ചത്, അത് നിങ്ങളും ബി.ജെ.പി.-യും തമ്മിലുള്ള അവിഹിത കൂട്ടുകെട്ടുകൊണ്ടാണ്. പൈശാചികമായ കൊലപാതകം ശ്രീ. ഉമ്മൻ ചാണ്ടിയുടേയും ശ്രീ. രമേശ് ചെന്നിത്തലയുടേയുമൊക്കെ മനസിനെ അല്പംപോലും അലട്ടിയിട്ടില്ല എന്നത് അവർ രണ്ടുകൂടരും തമ്മിലുള്ള ബന്ധമാണ് സൂചിപ്പിക്കുന്നത്. എന്താണ് കോൺഗ്രസും ബി.ജെ.പി.-യും തമ്മിലുള്ള ബന്ധം? ശ്രീ. നരേന്ദ്ര മോദി പ്രധാനമന്ത്രിയായതുകൊണ്ടുമാത്രമാണോ ബി.ജെ.പി.-ക്കാർ ധ്രാക്കളുകളെപ്പോലെ ഇവിടെ അഴിഞ്ഞാടുന്നത്. അതുകൊണ്ടുമാത്രമല്ല, കേരളം ഭരിക്കുന്നത് ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള കോൺഗ്രസാണ്. എന്ത് തോന്നുയാസം കാട്ടിയാലും ശ്രീ. ഉമ്മൻ ചാണ്ടിയും കോൺഗ്രസും അതിനൊക്കെ കൂട്ടുനിൽക്കുമെന്ന് ബി.ജെ.പി.-ക്കാർക്കറിയാം. അതുകൊണ്ടാണ് അവർ ഇങ്ങനെ അഴിഞ്ഞാടുന്നത്. ശ്രീ. ഉമ്മൻ ചാണ്ടിയും ബി.ജെ.പി. നേതാക്കളും തമ്മിലുള്ള ഒത്തുകളി ഇന്നലെ ഈ സഭയിലും നാം കണ്ടതാണ്. പ്രവീൺ തൊഗാഡിയയുടെ പേരിലുള്ള കേസ് പിൻവലിച്ചതിനെപ്പറ്റി ഒരു ഉദ്ദേശ്യമില്ലാതെയല്ലേ മുഖ്യമന്ത്രി ശ്രീ. ഉമ്മൻ ചാണ്ടി ഇന്നലെ സഭയിൽ മറുപടി പറഞ്ഞത്. പച്ചക്കള്ളമല്ലേ ഇന്നലെ ഈ സഭയിൽ

എഴുന്നള്ളിച്ചത്. കോടതി പറഞ്ഞതുകൊണ്ടാണ് കേസ് പിൻവലിച്ചതെന്നല്ലേ അദ്ദേഹം ക്രിമിനൽ നടപടിചട്ട നിയമത്തിലെ വകുപ്പ് ചേർത്തുകൊണ്ട് ഇവിടെ പറഞ്ഞത്. ഇന്ത്യയിലെ ഏതെങ്കിലും കോടതി അങ്ങനെ പറയുമോ? അന്വേഷണത്തിന് സമയപരിധിയില്ലായെന്ന് ബഹുമാനപ്പെട്ട സുപ്രീം കോടതി തന്നെ പറഞ്ഞിട്ടില്ലേ? സഭയെപ്പോലും തെറ്റിദ്ധരിപ്പിക്കുന്ന ശ്രീ. ഉമ്മൻ ചാണ്ടിയുടെ വിരുത്ത് ഇന്നലേയും നമ്മൾ കണ്ടു. ഞാൻ അത് ആവർത്തിക്കുന്നില്ല. ശ്രീ. ഉമ്മൻ ചാണ്ടിയുടെ പ്രത്യേക താൽപ്പര്യമാണ് പ്രവീൺ തൊഗാഡിയയ്ക്കെതിരെയുള്ള കേസ് പിൻവലിച്ചതിനു പിന്നിലുള്ളത്. ഇതേപ്പറ്റി ശ്രീ. ഉമ്മൻ ചാണ്ടിയുടെ തൊട്ടടുത്തിരിക്കുന്ന വ്യവസായ വകുപ്പുമന്ത്രിക്കെന്താണ് പറയാനുള്ളതെന്ന് അറിയാൻ കേരളത്തിന് അവകാശമുണ്ട്. ആരാണ് പ്രവീൺ തൊഗാഡിയ? സംഘ് പരിവാർ നേതാവെന്നു മാത്രം പറഞ്ഞതുകൊണ്ടായില്ല, വാക്കുകളിൽ മാത്രമല്ല ശ്യാസോച്ഛ്യാസത്തിൽപ്പോലും വർഗ്ഗീയവിഷം ചീറ്റുന്ന അപകടകാരിയാണ് അയാൾ. അയാളുടെ പേരിലുള്ള കേസ് പിൻവലിച്ച് അയാളെ സഹായിക്കാൻ ശ്രീ. ഉമ്മൻ ചാണ്ടിക്ക് എന്താണ് ഇത്ര താൽപ്പര്യമെന്ന് മനസിലാക്കുന്നില്ല. ശ്രീ. ഉമ്മൻ ചാണ്ടിയും പ്രവീൺ തൊഗാഡിയയും മച്ചമ്പിമാരാണോയെന്ന് ഞാൻ ചോദിക്കുകയാണ്. പ്രവീൺ തൊഗാഡിയയെ രക്ഷിക്കുവാൻ മാത്രമാണോ ശ്രീ.

ഉമ്മൻ ചാണ്ടി പരിശ്രമിച്ചത്. തിരുവനന്തപുരം എം.ജി. കോളേജിൽ

പോലീസുകാരെ വധിക്കാൻ ശ്രമിച്ച കേസിലെ ആർ.എസ്.എസ്. -കാരേയും ശ്രീ.

ഉമ്മൻ ചാണ്ടി കേസിൽ നിന്നും ഒഴിവാക്കിക്കൊടുത്തില്ലേ? എന്തായിരുന്നു ശ്രീ.

ഉമ്മൻ ചാണ്ടിക്ക് ഇതിനുപിന്നിലുള്ള താൽപ്പര്യം. ബി.ജെ.പി.-യുമായുള്ള

രഹസ്യബാധവമല്ലേ? ശ്രീ. ഉമ്മൻ ചാണ്ടി കോൺഗ്രസ് മാത്രമല്ല ബി.ജെ.പി

കൂടിയായെന്നാണ് അദ്ദേഹത്തിന്റെ പ്രവൃത്തികൾ തെളിയിക്കുന്നത്. കാലടി

ഗോപിയുടെ 'ഏഴ് രാത്രികൾ' എന്ന ഒരു നാടകത്തെക്കുറിച്ച് അങ്ങേയ്ക്കറിയാമെന്ന്

ഞാൻ വിചാരിക്കുന്നു. അതിലെ ഒരു കഥാപാത്രത്തിന്റെ പേരാണ് 'പാഷാണം

വർക്കി'. എന്താണ് പാഷാണം വർക്കിയുടെ സവിശേഷത? അയാളുടെ കയ്യിൽ ഒരു

ഫോട്ടോ ഉണ്ട്, ഒരു വശം അയ്യപ്പന്റേയും മറുവശം ഗീവർഗ്ഗീസ് പുണ്യാളന്റേയും.

പാഷാണം വർക്കി ഹിന്ദുക്കളുടെ വീട്ടിൽ ചെല്ലുമ്പോൾ അയ്യപ്പന്റെ പടവും

ക്രിസ്ത്യാനികളുടെ വീട്ടിലെത്തുമ്പോൾ ഗീവർഗ്ഗീസ് പുണ്യാളന്റെ പടവും കാണിക്കും.

കോൺഗ്രസുകാരനായ ശ്രീ. ഉമ്മൻചാണ്ടി ബി.ജെ.പി.-ക്കാരെ പ്രീണിപ്പിക്കാൻ

ശ്രമിക്കുന്നതുകാണുമ്പോൾ പാഷാണം വർക്കിയുടെ കഥയാണ് ഓർമ്മവരുന്നത്.

ശ്രീ. ഉമ്മൻ ചാണ്ടി ബി.ജെ.പി.-ക്കാരേയും ആർ.എസ്.എസ്.-കാരേയും ഇങ്ങനെ

സഹായിക്കുകയും പ്രീണിപ്പിക്കുകയും ചെയ്യുന്നതുകൊണ്ട് ചിലപ്പോൾ നിങ്ങൾക്ക്

വ്യക്തിപരമായി എന്തെങ്കിലുമൊക്കെ നടത്തിയെടുക്കാൻ കഴിഞ്ഞേയ്ക്കാം. പക്ഷേ ശ്രീ. നരേന്ദ്രമോദിയുടെ ഇഷ്ടക്കാരനായ ഗൗതം അദാനിക്ക് കേരളത്തിന്റെ സമ്പത്ത് ഒന്നാകെ തീറെഴുതിക്കൊടുക്കാൻ ഇന്നലെ നിങ്ങൾ ഉത്തരവിട്ടില്ലേ; അപ്പുറത്തിരിക്കുന്ന കോൺഗ്രസ്സിലെ തന്നെ എത്രപേർക്ക് ഇതിൽ എതിർപ്പുണ്ടായിരുന്നു. മാത്രമല്ല, ഹൈക്കമാൻഡ് പോലും എതിർത്തിട്ടും അദാനിക്കുവേണ്ടി നിങ്ങൾ കേരള ജനതയെ ഒന്നടങ്കം ചതിച്ചില്ലേ; അതിന് നിങ്ങൾക്ക് ബി.ജെ.പി.-ക്കാരുടെയും സഹായം ആവശ്യമാണ്. ഇക്കാര്യത്തിൽ ബി.ജെ.പി. നിങ്ങൾക്കൊപ്പം നിൽക്കുന്നുമുണ്ടല്ലോ; പക്ഷേ ശ്രീ. ഉമ്മൻചാണ്ടി, നിങ്ങളോട് ഒന്ന് പറഞ്ഞേയ്ക്കാം. ബി.ജെ.പി.-യെയും ആർ.എസ്.എസ്.-നെയും പ്രീണിപ്പിക്കുന്ന നിങ്ങളുടെ വൃത്തികെട്ട രാഷ്ട്രീയക്കളിയുണ്ടല്ലോ; അത് ഈ നാടിന് ആപത്താണ്. പണ്ട് നിങ്ങളുടെ വലിയൊരു നേതാവ് ബിദ്രുൻവാല എന്നൊരു ഭീകരനെ ഓമനിച്ചുവളർത്തിയതിന്റെ ദുരന്തം നാം അനുഭവിച്ചതാണ്. ബിദ്രുൻവാലയെ നാം ഓർക്കണം. പാർലമെന്റിൽ 415 സീറ്റുണ്ടായിരുന്ന കോൺഗ്രസ്സ് 44 സീറ്റിലേയ്ക്ക് ഒതുങ്ങിപ്പോയതും സൂര്യൻ അസ്തമിക്കാത്തത്ര സാമ്രാജ്യത്വം കോൺഗ്രസ്സ് കൊണ്ടുനടന്നിരുന്ന ഗുജറാത്തിലും മഹാരാഷ്ട്രയിലും മദ്ധ്യപ്രദേശിലും രാജസ്ഥാനിലുമിപ്പോൾ കാവിക്കൊടി പാറുന്നതും നാം കണ്ടത്

ഓർക്കണം. ശ്രീ. ഉമ്മൻചാണ്ടി സർക്കാരിന്റെ ബി.ജെ.പി.-ആർ.എസ്.എസ്. പ്രീണനനയമാണ് അവരെക്കൊണ്ട് ഇതുപോലെ മനുഷ്യമനസ്സാക്ഷിയെ ഞെട്ടിക്കുന്ന അറുംകൊലകൾ പോലും ചെയ്യിക്കുന്നത്. ഇത് ചർച്ച ചെയ്യാൻ പോലും നിങ്ങൾക്ക് താൽപ്പര്യമില്ലെന്ന് ഞങ്ങൾക്കറിയാം. ഇത് ചർച്ച ചെയ്യാൻ നിങ്ങളുടെ പൂച്ച് പുറത്താകും. കണ്ണൂർ ജില്ലയിലെ അസ്സ എന്ന 12 വയസ്സുകാരിയെ ഓർക്കുന്നില്ലേ; ആർ.എസ്.എസ്.-കാർ ബോംബെറിഞ്ഞ് ആ പെൺകുട്ടിയുടെ കാൽ തകർത്തുകളഞ്ഞതാണ്. ഇപ്പോൾ എട്ടുവയസ്സുകാരനെയെ ആർ.എസ്.എസ്. ക്രിമിനൽ കഴുത്തുറത്ത് കൊന്നത്. ഗുജറാത്തിൽ ഇഴഞ്ഞുനടക്കുന്ന കുട്ടിയെയാണ് ആർ.എസ്.എസ്. ക്രിമിനലുകൾ കാലിൽ പിടിച്ച് ഭിത്തിയിലിടിച്ചു കൊന്നത്; ഗർഭിണിയുടെ വയർ കുത്തിക്കീറി ഗർഭപാത്രത്തിൽ നിന്ന് കുഞ്ഞിനെ പുറത്ത് ചാടിച്ചത്.... ഇതൊക്കെയാണ് ആർ.എസ്.എസ്.-ന്റെ ഫാസിസ്റ്റ് മുഖം. ഈ ഫാസിസ്റ്റ് ഭീകരതയ്ക്ക് കുടപിടിക്കുകയല്ലേ ശ്രീ. ഉമ്മൻചാണ്ടിയും കൂട്ടരും ചെയ്യുന്നത്; അതുകൊണ്ടാണ് ആർ.എസ്.എസ്.-നെപ്പോലും വെള്ളപ്പുഴാൻ നിങ്ങൾ ഇക്കാര്യം മറച്ചുവയ്ക്കാൻ ശ്രമിക്കുന്നത്. ഇതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. വി. എസ്. അച്യുതാനന്ദനും

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ശ്രീ. സി. ദിവാകരൻ: സർ, ഫഹർ എന്ന എട്ടു വയസ്സുള്ള കുട്ടിയുടെ ദാരുണമായ കൊലപാതകത്തെക്കുറിച്ച് ബഹുമാനപ്പെട്ട ആഭ്യന്തരവകുപ്പുമന്ത്രി വിശദീകരിച്ചപ്പോൾത്തന്നെ ഈ സഭ അടക്കിപ്പിടിച്ചിരിക്കുകയായിരുന്നു. കേരളത്തിലെ സംഭവവികാസങ്ങളിൽ ഇത്രയേറെ പൈശാചികമായ, ബ്രൂട്ടലായിട്ടുള്ള ഒരു സംഭവം ഇതിനുമുമ്പ് നമ്മൾ കേട്ടിട്ടില്ല. എട്ടുവയസ്സുള്ള ഒരു കുട്ടിയാണ് പെരുവഴിയിൽ മൃഗീയമായി കൊലചെയ്യപ്പെട്ടത്. പാവപ്പെട്ട ഒരു കുടുംബമാണ്. അത്യന്തം ആപത്കരമായ രാഷ്ട്രീയ സാഹചര്യത്തിന്റെ ആരംഭമാണ് ഈ സംഭവം സൂചിപ്പിക്കുന്നത്. അതാണ് ഞങ്ങൾ ഇവിടെ പറയുന്നത്. കേന്ദ്രത്തിൽ ബി.ജെ.പി. അധികാരത്തിൽ വന്നതിനുശേഷം എന്തും ചെയ്യാം എന്നൊരു മാനസികാവസ്ഥയിലേയ്ക്ക് ആർ.എസ്.എസ്.-കാർ അഴിഞ്ഞാടുകയാണ്. ഇവരെ തള്ളണം. എട്ടുവയസ്സുള്ള കുട്ടിയുടെ ശിരസ്സറ്റ് കിടക്കുമ്പോഴും ബി.ജെ.പി.-യെ നേരിടാൻ കോൺഗ്രസ്സിനെപ്പോലെ വേറെ ആരുമില്ല എന്ന് ആഭ്യന്തരവകുപ്പുമന്ത്രി അഹങ്കാരം കൊള്ളുകയാണ്. അങ്ങ് ആഭ്യന്തരവകുപ്പുമന്ത്രി ആയിരിക്കുമ്പോൾ എട്ടു വയസ്സുള്ള ഒരു കുട്ടിയുടെ ജീവൻപോലും സംരക്ഷിക്കാൻ അങ്ങയുടെ പോലീസിനോ ആഭ്യന്തരവകുപ്പിനോ കഴിഞ്ഞിട്ടില്ല. ജീവനും സ്വത്തിനും സംരക്ഷണം നൽകാൻ

ബാധ്യസ്ഥനായ ബഹുമാനപ്പെട്ട ആഭ്യന്തരവകുപ്പുമന്ത്രി, അങ്ങ് ആഭ്യന്തരവകുപ്പുമന്ത്രിയായിരിക്കുമ്പോഴാണ് ഇത്രയും ദാരുണമായ ഒരു സംഭവം ഉണ്ടായിരിക്കുന്നത്. അങ്ങ് ഇത് അപലപിക്കുന്നുണ്ട്. അപലപിക്കാതിരിക്കാൻ സാധ്യമല്ല. നമ്മൾ എല്ലാവരും അപലപിക്കുകയാണ്. പക്ഷേ അങ്ങനെയുള്ള രാഷ്ട്രീയ സാഹചര്യം സൃഷ്ടിച്ചതിൽ നിങ്ങൾക്ക് പങ്കുണ്ട് എന്ന് ഞങ്ങൾ പറയുമ്പോൾ നിങ്ങൾ ക്ഷമിതരായിട്ട് കാര്യമില്ല. കോൺഗ്രസ് മാത്രമാണ് ബി.ജെ.പി.-യെ നഖശിഖാന്തം എതിരുന്നത് എന്ന് അങ്ങ് ഇവിടെ പറഞ്ഞു എതിർത്തിട്ട് ഇപ്പോൾ എന്തായി; എല്ലാ സ്റ്റേറ്റും പോയില്ലേ; അങ്ങ് കെ.ജി. മാരാരുടെ ആത്മകഥ വായിച്ചിട്ടുണ്ടോ; ഇവിടെ ബി.ജെ.പി. കോൺഗ്രസ്സുമായി നടത്തിയ രാഷ്ട്രീയ കൂട്ടുകെട്ട് കച്ചവടത്തെക്കുറിച്ച് അതിനകത്ത് പറഞ്ഞിട്ടുണ്ട്. അങ്ങ് അത് വായിച്ചതിനുശേഷമാണോ ഇത് പറയുന്നത്; ഞാൻ രാഷ്ട്രീയമായ കാര്യങ്ങളിലേയ്ക്ക് കൂടുതലായി കടക്കുന്നില്ല. ഇക്കാര്യത്തിൽ അങ്ങ് എടുത്ത നടപടികളെയെല്ലാം ഞാൻ അഭിനന്ദിക്കുന്നു. പക്ഷേ വരാൻ പോകുന്ന ആപത്ത് അങ്ങ് കാണണം. ഇത് ആദ്യത്തെ സംഭവമല്ല. ഇത് തുടരുകയാണ്. താങ്കൾ ഈ പറയുന്നതൊന്നും ശരിയല്ല. അമ്പലങ്ങളിൽ ഒരു നിയമമുണ്ട്, ആരെയും കൈകാര്യം ചെയ്യാൻ അനുവദിക്കില്ല എന്ന് അങ്ങ് ഇവിടെ നിയമത്തെ ക്യാട്ട് ചെയ്തുപറഞ്ഞു. ഇപ്പോൾ പല അമ്പലങ്ങളും

ആയുധപ്പുരകളാണ്. കയറാൻ പറ്റില്ല. 'അന്യമത വിശ്വാസികൾക്ക് ഇവിടെ പ്രവേശനമില്ല' എന്ന് അവിടെയെല്ലാം ബോർഡ് വച്ചിട്ടുണ്ട്. പോലീസ് ഏതെങ്കിലും ഒരു മതത്തിലോ ജാതിയിലോ പെടുന്നവരല്ല. പോലീസിന് കയറാൻ പറ്റുന്നില്ല. ഇപ്പോഴും ആ സംഭവങ്ങൾ നടക്കുകയാണ്. അങ്ങ് നല്ല വായനാശീലമുള്ള ആളാണ്. ഫാസിസം വരുന്ന വഴികളാണിത്. ലോകത്ത് ഫാസിസം വന്ന വഴികളാണിത്. അനാവശ്യമായി ജർമ്മൻകാരെ ദേശാഭിമാനിയായി വിളിക്കുക, അവരുടെ സിരകളിൽ നിക്ഷിപ്തമായ ദേശാഭിമാനം കുത്തിവയ്ക്കുക, അതിനുശേഷം ലോകം ഭരിക്കേണ്ടത് ജർമ്മനയാണെന്ന് പറയുക. അതേ വൈകാരികമായ, വികാരപരമായ, സങ്കീർണ്ണമായ ദേശാഭിമാനമാണ് ഇവിടെ ഇപ്പോൾ ബി.ജെ.പി. വളർത്തിക്കൊണ്ടിരിക്കുന്നത്. അങ്ങ് കോൺഗ്രസ്സിനുവേണ്ടി അഭിമാനിക്കുമ്പോൾ മഹാത്മാഗാന്ധിയെ തമസ്കരിക്കുകയാണ്. പാഠപുസ്തകങ്ങളിൽ, സ്ഥാപനങ്ങളിൽ, ദിനാചരണങ്ങളിൽ.... മഹാത്മാഗാന്ധിയെ കൊലചെയ്ത നാഥുറാം വിനായക് ഗോഡ്സെ വാഴ്ത്തപ്പെട്ടവനായി വരുന്നൊരു കാലമാണ്. അങ്ങും ഞങ്ങളും ലജ്ജിക്കേണ്ട; അപ്പുറത്തും ഇപ്പുറത്തും ഇരിക്കുന്നവർ, നമ്മളൊന്നിച്ച് ഈ ഫാസിസ്റ്റ് പ്രവണതയ്ക്കെതിരായി പോരാടേണ്ടവരാണ്. അങ്ങ് അങ്ങനെയൊന്നോ ചിന്തിക്കുന്നത്; ഞങ്ങളാണ് ഇവിടെ ഫാസിസ്റ്റുകളെക്കാൾ വലിയ ശത്രുക്കളെന്ന്

അങ്ങയുടെ പ്രസംഗം കേട്ടപ്പോൾ എനിക്ക് തോന്നി. ഞങ്ങൾ ഇത് ഉന്നയിക്കുകയാണ്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, ഞാൻ ഒരിക്കലും അങ്ങനെ പറഞ്ഞിട്ടില്ല. നമ്മൾ എല്ലാവരും ഒരുമിച്ച് നിന്നുകൊണ്ട് ചെറുകേണ്ട ഒരു വിഭാഗമാണെന്ന കാര്യത്തിൽ എനിക്ക് തർക്കമില്ല. നിങ്ങൾക്കാണ് പ്രശ്നം. നിങ്ങൾ അന്ധമായി കോൺഗ്രസ് വിരോധം ഉപേക്ഷിച്ചാൽ മതി.

ശ്രീ. സി. ദിവാകരൻ: സർ, വളരെ നല്ല ഒരു കാര്യമാണ് അങ്ങ് പറഞ്ഞത്. അങ്ങയുടെ പാർട്ടിയുടെ ജനനം തന്നെ കമ്മ്യൂണിസ്റ്റ് വിരുദ്ധമായ പരിപാടിയാണ്.(ബഹളം)..... ഇന്ത്യയ്ക്ക് സ്വാതന്ത്ര്യം കിട്ടിയപ്പോൾ ആദ്യം നിരോധിച്ചത് ഇന്ത്യയിലെ കമ്മ്യൂണിസ്റ്റ് പാർട്ടിയെയാണ്.

ശ്രീ. രമേശ് ചെന്നിത്തല: സർ, അങ്ങയുടെ പാർട്ടി ജനിച്ചതുതന്നെ കോൺഗ്രസ്സിൽ നിന്നാണ്.

ശ്രീ. സി. ദിവാകരൻ: സർ, ആ കോൺഗ്രസ് ഇപ്പോൾ ഇല്ല. അത് അങ്ങേയ്ക്ക് അറിയാമല്ലോ; ഞാൻ അത് നിഷേധിക്കുന്നില്ല. ആ കോൺഗ്രസ് ഇല്ല. ജവഹർലാൽ നെഹ്റുവിന്റെ കോൺഗ്രസ് ഇല്ല.(ബഹളം)..... ഗാന്ധിജിയുടെ പഴയ കോൺഗ്രസ് ഇന്നില്ല. ഇന്ന് കോൺഗ്രസ് തകർന്നുതരിപ്പണമായി നക്കാപ്പിച്ചു

മുസ്ലീംലീഗിന്റെ നിഴലിൽ നിൽക്കുന്ന കോൺഗ്രസ്സാണ്. അതുകൊണ്ട് ആ കോൺഗ്രസ്സിനെക്കുറിച്ച് പറയേണ്ട.

.....(ബഹളം)....

മി. സ്പീക്കർ: ബഹുമാനപ്പെട്ട സി. ദിവാകരൻ, ആറ് മിനിട്ടായി. പ്ലീസ്...

ശ്രീ. സി. ദിവാകരൻ: സർ, ഞാൻ എത്രപേർക്ക് മറുപടി പറയണം.

ശ്രീ. സി. പി. മുഹമ്മദ് ആണ് ഇപ്പോൾ ആഭ്യന്തരവകുപ്പുമന്ത്രിക്കുവേണ്ടി സംസാരിക്കുന്നത്.

മി. സ്പീക്കർ: വാക്കൗട്ടിനുമുമ്പുള്ള പ്രസംഗമാണ്. അങ്ങയ്ക്ക് സംസാരിക്കാം.

മറുപടി പറയേണ്ട ആവശ്യമില്ല.

ശ്രീ. സി. ദിവാകരൻ: സർ, എന്നെ സംസാരിക്കാൻ അനുവദിക്കാതെ

ഡിസ്റ്റർബ് ചെയ്യുകയാണ്.

മി. സ്പീക്കർ: ആരും അദ്ദേഹത്തെ ഡിസ്റ്റർബ് ചെയ്യരുത്.

ശ്രീ. സി. ദിവാകരൻ: സർ, അങ്ങ് എന്നെക്കുറിച്ച് പറഞ്ഞ നല്ല

വാക്കുകൾക്കെല്ലാം എനിക്ക് എപ്പോഴും നന്ദിയുണ്ട്. ഇക്കാര്യത്തിൽ

ഫാസിസത്തിനെതിരായിട്ടുള്ള വിപുലമായ ഒരു ബോധവൽക്കരണ പരിപാടി

നടത്തിക്കൊണ്ട് കേരളത്തിന്റെയും ഇന്ത്യയുടെയും മതേതരത്വം സംരക്ഷിക്കണം.

ഇവർ ഇന്ന് എടുവയസ്സുള്ള കുട്ടിയെ കൊല്ലുന്നു, ഇവർ അമ്പലങ്ങൾ കേന്ദ്രീകരിക്കുന്നു. ഇക്കാര്യം അപലപിക്കണം. ഞങ്ങൾ ഒരു അടിയന്തരപ്രമേയം കൊണ്ടുവന്നാൽ സഭ നിറുത്തിവെച്ച് ചർച്ച ചെയ്യണം. ഇത് അത്യന്തം ആപൽക്കരമായ കൊലപാതകമാണ്. ഒരു കുട്ടിയെ കൊന്നത് മാത്രമല്ല, ആരാണ് കൊല നടത്തിയതെന്ന് അറിയണം; അതിന്റെ രാഷ്ട്രീയ പശ്ചാത്തലമെന്താണെന്നും രാജ്യത്ത് നടക്കുന്നതെന്താണെന്നും അറിയണം. അങ്ങയുടെ കാലത്ത് ലോക്കപ്പിൽനിന്ന് ജീവനോടെ തിരിച്ചുവരില്ല, പോലീസ് കൊണ്ടുപോയാൽ തിരിച്ചുവരില്ല. റോഡിലൂടെ കുട്ടികൾ നടന്നുപോയാൽ ജീവനില്ലാതാകും. പോലീസ് ലോക്കപ്പിലും രക്ഷയില്ല, പുറത്തും രക്ഷയില്ലാത്ത അവസ്ഥ അരാജകത്വം അല്ലേ; ഈ അരാജകത്വത്തെയാണ് ആർ.എസ്.എസ്.-കാർ മുതലെടുക്കുന്നത്. അത്യന്തം ആപൽക്കരമായ രാഷ്ട്രീയ പശ്ചാത്തലത്തിൽ നടന്ന ഈ കൊലപാതകത്തെക്കുറിച്ച് ചർച്ച ചെയ്യാൻ അനുവദിക്കാത്തതിൽ ശക്തമായ പ്രതിഷേധം രേഖപ്പെടുത്തി ഞാനും എന്റെ പാർട്ടിയും വാക്കുട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. സി. ദിവാകരനും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. മാത്യു റ്റി. തോമസ്: സർ, എട്ട് വയസ്സുമാത്രം പ്രായമുള്ള ഒരു

പിഞ്ചുബാലന്റെ ഏറ്റവും നിഷ്ഠൂരമായ കൊലപാതകത്തെ സംബന്ധിച്ചാണ് നമ്മൾ പരാമർശിക്കുന്നത്. എന്തുകൊണ്ടാണ് ഫഹദ് കൊലചെയ്യപ്പെട്ടത്; എന്താണ് അയാളുടെ കുറ്റം; സി.പി.ഐ.(എം.) പ്രവർത്തകൻകൂടിയായ ശ്രീ. അബ്ബാസ് എന്നയാളിന്റെ മകനായിപ്പോയി എന്നതമാത്രമാണ് ഫഹദിന്റെ കുറ്റം. ആ കുറ്റം മാറ്റാൻ അയാൾക്ക് കഴിയില്ല. പിതാവിനെ മാറ്റാൻ ആ കുട്ടിക്ക് കഴിയില്ലല്ലോ; ഒരു പിതാവ് ഇതെങ്ങനെ സഹിക്കും; തന്റെ മകനായിപ്പോയി, തന്റെ വീട്ടിൽ ജനിച്ചുവെന്ന പേരിൽ ഒരു കുഞ്ഞുജീവൻ ഇല്ലാതാകുന്നത് ഒരു പിതാവ് എങ്ങനെ സഹിക്കും; മാതാപിതാക്കൾക്ക് മക്കൾ നഷ്ടപ്പെടുമ്പോൾ ഉണ്ടാകുന്ന വേദന, മരങ്ങാട്ടുപിള്ളിയിലെ സിബിയുടെ വിഷയം ഇന്നലെ ഇവിടെ ചർച്ച ചെയ്തു. അവിടെ പോലീസിന്റെ മർദ്ദനത്തിന് ഇരയായി എന്നുമാത്രമല്ല, മകനെ നഗ്നനാക്കി കിടത്തിയിരിക്കുന്നതാണ് പോലീസ് സ്റ്റേഷനിൽ ചെല്ലുന്ന മാതാപിതാക്കൾ കാണുന്നത്. അവിടെ വിസർജ്ജനം നടത്തിയെന്നാരോപിച്ച് മാതാപിതാക്കളെക്കൊണ്ട് അത് കഴുകിക്കുന്നു. മാതാപിതാക്കൾ ഇതെങ്ങനെ സഹിക്കും; പോലീസിന്റെ നിഷ്ഠൂരത്വമാണ് ഫഹദിന്റെ കാര്യത്തിലുണ്ടായിട്ടുള്ളതെങ്കിൽ സിബിയുടെ കാര്യത്തിൽ പോലീസിന്റെ അമിതമായ ഇടപെടലാണുണ്ടായത്. വിസർജ്ജ്യം മാറ്റിയതടക്കമാണ് ഞാൻ

പറഞ്ഞത്. ഇന്നത്തെ അടിയന്തര പ്രമേയത്തിൽ അസാധാരണമായ ചില കാര്യങ്ങളുണ്ടായി. ശ്രീ. എൻ. എ. നെല്ലിക്കുന്ന് സംസാരിക്കുന്നതിനെ ഞങ്ങൾ എതിർത്തിട്ടില്ല. അങ്ങ് ഒരു നടപടിക്രമം ചൂണ്ടിക്കാണിച്ചതിൽ ഒരു അസാധാരണത്വം ബഹുമാനപ്പെട്ട മുഖ്യമന്ത്രി ചൂണ്ടിക്കാണിച്ചു, സംസാരിക്കാൻ അങ്ങ് അനുവദിച്ചു. ഫഹദിന്റെ മരണത്തിനിടയായ സംഭവം നടന്നത് ഒൻപതാം തീയതിയാണ്. 10, 11, 12 തീയതികളിൽ സഭാ സമ്മേളനം ഇല്ലായിരുന്നു. ഇന്നലെയാണ് സഭ ഉണ്ടായിരുന്നത്. ഇന്നലെയാണ് സ്ഥലം എം.എൽ.എ. ആയ ശ്രീ. കെ. കുഞ്ഞിരാമൻ (ഉദുമ) നോട്ടീസ് നൽകുന്നത്. ശ്രീ. എൻ. എ. നെല്ലിക്കുന്ന് എന്നാണ് നോട്ടീസ് നൽകിയതെന്നത് സംബന്ധിച്ചാണ് തർക്കം. അസാധാരണ നടപടിയിലൂടെ ശ്രീ. എൻ. എ. നെല്ലിക്കുന്നിന് സംസാരിക്കാൻ അവസരം കൊടുത്തപ്പോൾ ആ സംഭവത്തിന്റെ ഗൗരവവും ഭീകരതയും അവതരിപ്പിക്കുന്നതിനേക്കാൾ ഉപരിയായി കൊലപാതകം നടത്തിയ വിജയൻ ചാത്തൻമുള്ളിനേക്കാൾ വലിയ തെറ്റ് ചെയ്തത് ശ്രീ. ഇ. പി. ജയരാജൻ ആണെന്ന രീതിയിലേയ്ക്ക് അവതരിപ്പിച്ചത് സങ്കടകരമായിപ്പോയി. അതാണ് ഞാൻ പറയുന്നത്. ഇവിടെ ബഹുമാനപ്പെട്ട ആഭ്യന്തര വകുപ്പുമന്ത്രി ഇൻഡ്യൻ ശിക്ഷാ നിയമത്തിലെ 84-ാം വകുപ്പിനെ ഉദ്ധരിച്ചുകൊണ്ടാണ് സംസാരിക്കുന്നത്. അത്

പ്രതിക്ക് പ്രതിരോധം സൃഷ്ടിക്കാൻ വേണ്ടിയുള്ള ഒരു വകുപ്പാണ്. കുറ്റം ചെയ്യുന്ന സമയത്ത് തനിക്ക് ശരിയായ കാര്യങ്ങൾ മനസ്സിലാക്കാൻ തക്കവണ്ണമുള്ള മാനസികാരോഗ്യം ഉണ്ടായിരുന്നില്ലെന്ന് തെളിയിച്ചെടുക്കേണ്ടത് പ്രതിയുടെ ഉത്തരവാദിത്വമാണ്. നമ്മളെന്തിനാണ് ആ ഒരു വകുപ്പ് അവർക്കുണ്ടെന്നു പറഞ്ഞ് അത് സ്ഥാപിച്ചുകൊടുക്കുന്നത്. ബഹുമാനപ്പെട്ട ആഭ്യന്തര വകുപ്പുമന്ത്രിയുടെ കീഴിലുള്ള പോലീസ് മാധ്യമങ്ങളുടെ മുന്നിൽ വന്നു നിന്നുകൊണ്ട്, 'ഇയാൾ മനോരോഗിയാണ്, പഴയ കേസിൽ ഇങ്ങനെ ചെയ്തതായാണ്' എന്നൊക്കെ സംസാരിച്ചുകഴിഞ്ഞാൽ പ്രതിക്ക് കോടതി നടപടിയിൽ വിചാരണ ഘട്ടത്തിൽ ഒരു പ്രതിരോധം സൃഷ്ടിക്കാനുള്ള അവസരം ഉണ്ടാക്കിക്കൊടുക്കുകയാണ്. നമ്മളെന്തിനാണ് അങ്ങനെയൊരു അവസരം ഉണ്ടാക്കിക്കൊടുക്കുന്നത്. ഈ പ്രതിയുടെ രാഷ്ട്രീയ ബന്ധം പറയാൻ എന്താണ് ധൈര്യപ്പെടാത്തത്. ബഹുമാനപ്പെട്ട ആഭ്യന്തര വകുപ്പുമന്ത്രി രണ്ടു തവണ സംസാരിച്ചല്ലോ; രണ്ട് ഘട്ടത്തിലും ഇന്ത്യാ മഹാരാജ്യത്തിലെ ആർ.എസ്.എസ്.-നെയും വർഗ്ഗീയ ശക്തികളെയും ചെറുക്കാൻ കോൺഗ്രസ്സേയുള്ളവെന്ന ഒരു പൊതു തത്വം പറഞ്ഞെങ്കിൽ ഈ കൊലപാതകത്തിൽ ആർ.എസ്.എസ്.-നുള്ള പങ്ക് പറയാൻ എന്തിനാണ് വൈമുഖ്യം കാണിക്കുന്നത്. പൊതുവായ കാര്യങ്ങൾ പറഞ്ഞാൽ ഒക്കില്ല.

നാട്ടിലുണ്ടാകുന്ന സംഭവവികാസങ്ങളിൽ, അക്രമങ്ങളിൽ ഇടപെടാനും അതിലെ രാഷ്ട്രീയവും വർഗ്ഗീയതയും കണ്ടെത്താനും അവിടെ ഇടപെടാൻ കഴിയാതെയും പൊതു തത്വം പറഞ്ഞുകൊണ്ട് ഈ നാട്ടിലെ വർഗ്ഗീയതയെയും ഇത്തരം കൊലപാതകങ്ങളെയും തടയാൻ കഴിയില്ല. അവിടെ കൃത്യമായി ഇടപെടാൻ കഴിയുന്ന ഒരു പോലീസ് വകുപ്പ് ഇവിടെയുണ്ടോയെന്നുള്ളതാണ് പ്രസക്തമായ ചോദ്യം. ഏതായാലും ആ ബാലൻ നഷ്ടപ്പെട്ടു. നമ്മുടെ സമൂഹത്തിൽ ഇങ്ങനെ പിഞ്ചുബാല്യങ്ങൾ ഇല്ലാതാകുന്നത് വളരെ ഗൗരവത്തോടുകൂടി നാം കാണേണ്ടിയിരിക്കുന്നു. അവരുടേതല്ലാത്ത ഒരു കുറ്റവും ചൂണ്ടിക്കാണിക്കാൻ ഇല്ലാത്തപ്പോൾ ഇങ്ങനെ പിഞ്ചുബാല്യങ്ങൾ നഷ്ടപ്പെടുന്നത് ഗൗരവമായി ഈ സഭയും ഗവൺമെന്റും നമ്മുടെ സമൂഹവും കാണേണ്ടതുണ്ട്. ഈ വിഷയം ചർച്ച ചെയ്യാൻ വൈമുഖ്യം പ്രകടിപ്പിച്ചതിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. മാത്യു റ്റി. തോമസും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി)

ശ്രീ. തോമസ് ചാണ്ടി: സർ, കേരളം വിദ്യാസമ്പന്നവും സംസ്കാര സമ്പന്നവുമാണ്. വിദ്യാഭ്യാസമുള്ളതിന്റെ പ്രയോജനമാണ് ലക്ഷോപലക്ഷം

ആളുകൾ ഗൾഫുരാജ്യങ്ങളിലും അമേരിക്കൻ ഐക്യനാടുകളിലും ആസൂലിയയിലും ന്യൂസിലണ്ടിലും വരെ പോയി ജോലി ചെയ്ത് കോടിക്കണക്കിന് രൂപ ഇങ്ങോട്ട് അയയ്ക്കുന്നത്. ഈ മനുഷ്യരെല്ലാം അവിടെനിന്ന് ടി.വി. വാർത്തകൾ കണ്ടുകൊണ്ട് നെടുവീർപ്പിടുകയാണ്. എന്താണ് ഈ കാലഘട്ടത്തിൽ ഇങ്ങനെയൊക്കെ സംഭവിക്കുന്നത്; ഞാൻ അങ്ങയെ വിശ്വാസത്തിലെടുക്കുന്നു. ഞങ്ങൾ ഇവിടെ നിന്ന് എന്തൊക്കെ പറഞ്ഞാലും ഇതിന്റെ പിന്നിൽ രാഷ്ട്രീയ ബന്ധമുണ്ടെങ്കിൽ അതിനെ അതിന്റേതായ ഗൗരവത്തിലെടുക്കുമെന്ന് അങ്ങ് പറഞ്ഞത് ഞാൻ വിശ്വസിക്കുന്നു. എന്റെ മണ്ഡലത്തിൽ ഇന്നലെ പാചകത്തൊഴിലാളിയുടെ മൃതദേഹം കള്ളുഷാപ്പിലെ ഫ്രീസറിൽ കണ്ടെത്തി. ഈ വിഷയം അങ്ങയ്ക്കറിയാം. അങ്ങ് ഗൗരവമായെടുക്കണം. അതിന്റെ പുറകിൽ എന്താണെന്ന് അറിഞ്ഞുകൂടാ. ആസ്സാം സ്വദേശിയെ കുറ്റം പറയുന്നു.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, കള്ളുഷാപ്പിലെ പാചകത്തൊഴിലാളിയെ കൊന്ന് ഫ്രീസറിൽ വെച്ച സംഭവം അങ്ങയ്ക്കറിയാവുന്ന മിത്രകരിയിലാണ്. അതിന്റെ പ്രതിയെ മനസ്സിലാക്കിയിട്ടുണ്ട്. അതുമത്രമല്ല, അവരുടെ സംഘടനയുടെ ഒരു പരാതിയുണ്ടായിരുന്നു. മറ്റ് ആളുകൾ കൂടി ഉണ്ടെന്നുള്ളത്. പോലീസ് അത് പരിശോധിച്ചുകൊണ്ടിരിക്കുകയാണ്. മുഴുവൻ

പ്രതികളെയും നിയമത്തിന്റെ മുന്നിൽ കൊണ്ടുവരും.

ശ്രീ. തോമസ് ചാണ്ടി: സർ, ഇവിടെ നിന്ന് ഞങ്ങൾ എന്തെല്ലാം പറഞ്ഞാലും, യഥാർത്ഥത്തിൽ രാഷ്ട്രീയ ബന്ധമുണ്ടെങ്കിൽ അങ്ങ് അതിന്റേതായ അർഹിക്കുന്ന ഗൗരവത്തോടെ..... ഇവിടെ അമ്പലങ്ങളെക്കുറിച്ചും പള്ളികളെക്കുറിച്ചും ഘർവാപസിയെക്കുറിച്ചുമൊക്കെ പറഞ്ഞു, ഞാൻ ആ വിഷയത്തിലേയ്ക്കൊന്നും കടക്കുന്നില്ല. രാഷ്ട്രീയ ബന്ധമുണ്ടെങ്കിൽ അവരുടെ വളർച്ച വളരെ വേഗത്തിലായിത്തീരും. അതുകൊണ്ട് അങ്ങ് ശക്തമായ നടപടികളുമായി മുന്നോട്ടുപോകുമെന്ന് ഞാൻ വിശ്വസിക്കുന്നു. എങ്കിലും ഇന്നത്തെ സഭാ നടപടികൾ നിറുത്തിവെച്ച് ഇത് ചർച്ച ചെയ്യാൻ കൂട്ടാക്കാത്ത ഗവൺമെന്റ് നടപടിയിൽ പ്രതിഷേധിച്ച് ഞാനും പാർട്ടിയും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. തോമസ് ചാണ്ടിയും അദ്ദേഹത്തിന്റെ പാർട്ടിയിൽപ്പെട്ട അംഗവും സഭവിട്ട് പുറത്തുപോയി.)

ഊർജ്ജ വകുപ്പുമന്ത്രി (ശ്രീ. ആര്യാടൻ മുഹമ്മദ്): സർ, പോയിന്റ് ഓഫ് ഓർഡർ. Rule 52(ii). “ not more than one matter shall be discussed on the same motion;” ഇവിടെ വന്നത് ഒന്നിലധികം വിഷയങ്ങളാണ്. Rule 52(iii), “ the motion shall be restricted to a specific matter of recent occurrence;”

ഒരു മാറ്റർ മാത്രമേ പറയാവൂ, recent occurrence ആയിരിക്കണം. ഇന്നത്തെ അടിയന്തര പ്രമേയത്തിൽ കഴിഞ്ഞ സന്ദർഭങ്ങളിൽ ഇവിടെ ഡിസ്കസ് ചെയ്ത കാര്യങ്ങളാണ് പറഞ്ഞിരിക്കുന്നത്. അതുപോലെ നിരവധി കാര്യങ്ങൾ. Specific matter ആയിരിക്കണമെന്ന് പറയുന്നുണ്ട്. Specific matter കാസർഗോഡ് നടന്ന കൊലപാതകമാണ്. ഇവിടെ ഏതെല്ലാം കൊലപാതകങ്ങൾ, ഏതെല്ലാം കേസ്.... എന്നുമാത്രമല്ല, തെരഞ്ഞെടുപ്പിനെക്കുറിച്ചുവരെ പരാമർശിച്ചിട്ടുണ്ട്. ഇത് ഒരിക്കലും ശരിയല്ല. ഇത് തടയേണ്ടതാണെന്ന് മാത്രമാണ് എനിക്ക് പറയാനുള്ളത്.

(സഭവിട്ട് പുറത്തുപോയ പ്രതിപക്ഷാംഗങ്ങൾ അൽപസമയത്തിനുശേഷം സഭയിൽ വീണ്ടും ഹാജരായി.)

ശ്രീ. വി. ഡി. സതീശൻ: സർ, റൂൾ 50 ഇതുപോലെ മിസ്യൂസ് ചെയ്ത ഒരു സമയം ഒരുകാലത്തും ഉണ്ടായിട്ടില്ല. 20 മിനിട്ട് വിഴിഞ്ഞം തുറമുഖത്തെക്കുറിച്ചാണ് സംസാരിച്ചത്. ഈ ഒരു കാര്യം ഒരു മിനിട്ട് പറഞ്ഞിട്ട് ബാക്കി മറ്റുള്ള കാര്യങ്ങളാണ് പറയുന്നത്.

ശ്രീ. ജെയിംസ് മാത്യു: സർ, പ്രതിപക്ഷാംഗങ്ങൾ സഭവിട്ട് പുറത്തുപോയപ്പോൾ നിങ്ങളിവിടെ എന്തു കാര്യമാണ് ചർച്ച ചെയ്യുന്നത്; ആരെങ്കിലും സംസാരിച്ചതിനെക്കുറിച്ച് പോയിന്റ് ഓഫ് ഓർഡർ ഉന്നയിക്കാനുണ്ടെങ്കിൽ

അവർകൂടി ഇരിക്കുമ്പോൾ വേണം അത് അവതരിപ്പിക്കാൻ.(ബഹളം).....

മി. സ്ലീക്കർ: ശ്രീ. ജെയിംസ് മാത്യു, ഇങ്ങനെ പെരുമാറരുത്. ... (ബഹളം).....

ഇത് മോശമാണ്. ശ്രീ. വി. ഡി. സതീശൻ പ്ലീസ്..... പ്ലീസ്.....

ശ്രദ്ധക്ഷണിക്കൽ.....ശ്രീ. എം. ഉമ്മർ, അങ്ങ് സംസാരിക്കൂ...